





# DAWL FRANGISKAN

LEHEN IL-KAPUCCINI MALTIN



JANUAR 2000 • L-GHOXRIN SENA • GHAD 196 • NEWSPAPER POST



# GUBLEW

# 2000

# Werrej...

## EDITORJAL

1

minn P. Joe Alessandro ofm cap

## HAJJA NISRANJA

2

Suret il-Bniedem

minn P. Joe Alessandro ofm cap

## EKUMENIŻMU

3

Li jkunu lkoll haġa waħda

minn Bro. Mario Attard ofm cap



## RIFLESSJONI U AZZJONI

6

Teleskopju fuq il-Hajja

minn P. William Axiaq ofm cap

## KENJA

8

L-Itrri

minn P. Hilary Abela ofm cap

## KENJA

10

Aħbarijiet mill-Missjoni

## SPIRITWALITÀ FRANĠISKANA

12

Il-Misteru ta' l-Inkarnazzjoni  
u San Franġisk fil-Filateliya

minn P. Martin Micallef ofm cap



## INTERVISTA

14

Nitkellmu ma' P. Kornelju Bonello

minn Bro. Andrè Azzopardi ofm cap

## BIBBJA

15

L-Istorja tal-Maġi

minn P. Donat Spiteri ofm cap

## ĠUBLEW 2000

16

Il-Ġublew fit-Testment il-Qadim

minn P. Publius Mair ofm cap

## TWEĠIBA

18

minn P. William Axiaq ofm cap

## KUBA

19

Il-Morda u l-Anzjani f'Kuba

minn P. Frans Baldacchino ofm cap

## ŻCHAŻAGH FRANĠISKANI

20

Hallejtha tefwetwak  
il-Millennium Bug?

minn Marouska Xerri gi. fra.



## O.F.S.

21

Stil ta' Qadi Franġiskan

minn P. Frans Abela ofm cap

## NOVELLA

22

Il-Wegħda

minn Lina Brockdorff ots

## IT-TISLIBA - POEŻJA

24

minn P. Wistin Attard ofm cap

## VOKAZZJONIJIET Qoxra 3

Knisja b'Differenza


minn P. Joe Giuliano ofm cap

**DAWL**  
**FRANĠISKAN**

JANNAR 2000

L-20 sena

Ghadd 196



Qoxra 1:

**Il-Bazilka ta' San Pietru f'Ruma -  
post ewlieni ta' celebrazzjonijiet tal-  
Ġublew 2000 - fuq sfond  
tat-Trinità Mqaddsa.**

### BORD EDITORJALI:

Joe Alessandro ofm cap (Direttur u Editor)

Wistin Attard ofm cap

Frans Abela Giusti ofm cap

Noel Pace

Maria Mercieca ofs

Dorian Holland ofs

Keith Spiteri gi. fra.

### DIREZZJONI U AMMINISTRAZZJONI

Kunvent tal-Kapuċċini,

Floriana - VLT 14

Tel: 233874/225525/234949

e-mail: ofmcap@keyworld.net

### DISINN U LAYOUT:

IMAGE 2000 Ltd., B'Bugia

MITBUGH:

P.E.G. Ltd., San Gwann.

Kull korrisondenza, artikli, kitbiet u ittri biex  
jidhru fid-DAWL FRANĠISKAN għandhom jiġu  
indirizzati lill-Editor. Id-Direzzjoni tiriserva d-  
dritt li tippubblika fid-DAWL FRANĠISKAN dawkl  
l-artikli, ittri jew tagħrif ieħor li jidhrilha li jkunu  
jaqblu max-xejra tar-rivista.

Hlas ta' l-Abbonament: Lm 4 fis-sena.  
Kull offerta, barra mill-hlas, hi milqugħa  
bħala għajjuna għall-Missjoni, li  
għandha tintbagħat lid-  
Direttur  
Ċentru Missjoni Kapuċċini  
Kunvent tal-Kapuċċini  
Floriana - VLT 14


## IL-PROĠETT TAL-MILLENJU

**Q**eghdin fil-Millennju l-ġdid. Diġà minn snin ilu diversi pajjiżi u organizzazzjonijiet kienu bdew jittkellmu u jhejju xi proġett partikulari biex jibqqa' jfakkar dan il-Millennju. Uħud minn dawn il-proġetti, li ħafna minnhom kienu jikkonsistu f'binja ta' strutturi jew monumenti oħra, qajmu diskussjonijiet shaħ u kontroversji li, jew waqqfu xi wħud minn dawn il-proġetti, jew għamlulhom xi tibdil, jew, minkejja kollox, baqgħu sejrjn bihom xorta waħda.

Il-Knisja wkoll, minn diversi snin ilu ħabbret u bdiet twettaq proġett: Il-Ġublew Imqaddes. U anke hawn ma naqsux il-polemiki u l-kontroversji. Min ħares lejn iċ-ċelebrazzjoni ta' dan il-Ġublew bħala okkażjoni ta' kummerċ, min qajjem il-kwestjoni ta' l-indulġenzi, min qal li l-Knisja għandha titkellem u tiddefendi aktar lil min qed ibati minn xi ingustizzja, min qal ħaġa u min qal oħra. Min kien favur dawn iċ-ċelebrazzjonijiet, min kien kontra u min lanqas biss kien u għadu jimpurtah.

Jien inhoss li dan il-Ġublew Imqaddes mhux biss jagħmel sens fil-ħajja tal-Knisja, u b'xi mod fis-soċjetà wkoll, talli għandna napproffittaw ruħna minnu u nagħmluh il-proġett personali tagħna għal dan il-Millennju, u li jħalli frott fina għas-snin ta' wara wkoll. Izda dan nagħmluh jekk nifhmu x'inhil l-vera tifsira tal-Ġublew.

Il-Ġublew huwa sena jew żmien ta' maħfra f'kuntest ta' ċelebrazzjoni ta' ferħ. Fit-Testment il-Qadim il-Ġublew kien żmien li fih jinħafu d-djun kollha, jingħata l-helsien lill-ilsiera u kulhadd jerġa' għal li kien. Kienet maħfra li terġa' ġġib lil kulhadd kwazi l-istess, indaqs, bħala aħwa, ulied l-istess



missier tagħhom Abraham.

Ġesù, bil-miġja tiegħu elfejn sena ilu, ġie biex iniedi wkoll il-maħfra tad-djun li l-bnedmin kollha kellhom, għandhom u jkollhom ma' Alla l-Missier, u jerġa' jfakkarna li aħna lkoll indaqs quddiem Alla; ilkoll uliedu, u allura lkoll aħwa. Għalhekk għandna niċċelebraw bil-ferħ dan il-Millennju għax nafu li Alla lest jaħfrilna n-nuqqasijiet kollha tagħna. Hija sena ta' maħfra min-naħa ta' Alla Missierna.

"Aħfrilna dnuvietna bħalma naħfru lil min hu ħati għalina" hekk nitolbu kuljum permezz tat-talba tal-'Missierna'. Mela, il-maħfra jrid ikollha ż-żewġ naħat: Alla lilna, u aħna 'l xulxin. U dan irid ikun il-proġett personali tagħna li filwaqt li nersqu lejn Alla nitolbuh jaħfrilna, nersqu wkoll lejn xulxin u nitolbu u nagħtu maħfra lil xulxin.

Qed jingħad ħafna fuq li l-pajjiżi sinjuri għandhom jaħfru d-djun lill-pajjiżi midjunin magħhom, kif ukoll fuq li għandha tingħata xi forma ta' amnestija lill-ħabsin. Huma hwejjeġ ta' min wieħed jikkonsidrahom. Izda jibqgħu dejjem deċiżjonijiet li jrid jieħu ħaddieħor. Tajjeb li ma' dawn il-konsiderazzjonijiet ma ninsewx li kull waħda u wieħed minnha rridu nibdew minna nfusna u naraw kif aħna (int u jien) nistgħu naħfru lill-oħrajn u, jekk hemm bżonn, nitolbu maħfra lil min inqasna.

Ejjew nibnu l-proġett personali tagħna fuq il-MAHFRA: nitolbu, nagħtu u niċċelebraw il-maħfra. B'hekk ikollna sena ta' PAĊI u FERH f'qalbna. Dawn huma l-isbaħ xewqat li d-Direzżjoni ta' Dawl Fangiskan tixtieq lill-qarrejja kollha. □

**“Ha naghmlu l-bniedem fuq is-sura u x-xbieha tagħna.”**

(Ġen 1, 26)

# “Suret il-Bniedem”

## Fondazzjoni favur il-foqra Maltin



minn **P. Joe ALESSANDRO** ofm cap

**N**har il-Ġimgħa, 26 ta' Novembru 1999, giet immedija uffiċjalment fondazzjoni ġdida bl-isem ‘Suret il-bniedem’. Din hija inizjattiva tagħna l-Patrijiet Kapuċċini li sitt snin ilu ftaħna dar fil-Fgura bl-għajjnuna tal-familja Borg biex ngħinu żgħażaġh bla dar li jkunu għadhom kemm harġu mill-habs jew ikollhom problemi mal-familji tagħhom.

Kien P. Leopoldu Tabone ofm cap. li, mill-esperjenza li kellu bħala kappillan tal-habs, kien jiltaqa’ ma’ żgħażaġh li, wara li jiskontaw sentenza tal-habs, jispiċċaw barra t-triq għax il-familji tagħhom ma jkunux iriduhom lura. F’sitt snin id-dar *Welcome Home* tal-Fgura kienet tat kenn lil madwar 150 żaġhżuġh. Meta l-Patrijiet Kapuċċini raw kemm kienet kbira l-htieġa għal nies li kienu bla dar, hasbu biex jippjanaw aħjar dan is-servizz. Għaldaqstant twaqqfet din il-Fondazzjoni “Suret il-Bniedem” li għandha ċ-*Chairman* tagħha s-Sur Joe Gerada.

Fil-prezentazzjoni tiegħu, is-Sur Gerada qal li l-fondazzjoni tixtieq tkun siehba strategika ta’ tliet istituzzjonijiet tal-gvern, jiġifieri ta’ l-Awtorità tad-Djar, tal-Korporazzjoni tax-Xogħol u Tahriġ u

tad-Dipartiment tal-*Welfare*. Dan qed isir għax irridu nħarsu lejn il-bniedem shiħ.

Persuna li ma jkollhiex fejn toqgħod aktarx li jkollha problemi oħra, bħal nuqqas ta’ xogħol. Għalhekk inutli li persuna bla dar tipprovdilha dar imbagħad thalliha għal riħha bla mpjeg. Min jispiċċa mill-habs, anki jekk ikun riabilitat, xi drabi ma jsibx fejn joqgħod u lanqas xogħol. L-istess, min jispiċċa minn programm ta’ riabilitazzjoni mid-

mill-Kongregazzjoni tas-Sorijiet Agostinjani, li qed tużaha għal żgħażaġh sakemm dawn jiġu fuq saqajhom ekonomikament u mbagħad ikunu jistgħu jzommu dar jew appartament tagħhom bil-kera. Il-Fondazzjoni kisbet ukoll żewġ postijiet oħra, wieħed minnhom minn għandna l-Kapuċċini u l-ieħor minn donazzjoni privata. Bħalissa dawn il-postijiet qed ikunu rranġati.

Matul din l-aħħar sena madwar 80 żaġhżuġh sabu kenn. Bħalissa, fid-dar tal-Gżira hemm 16-il resident u 30 oħra li jmorru hemm għal matul il-ġurnata, fejn ikunu jistgħu jieklu, jaħslu hwejjigħom u anke jinħaslu. L-etajiet ta’ dawn huma bejn is-16 u t-48 sena.

Il-Fondazzjoni Suret il-Bniedem għandha servizz ta’ *social workers*, 24 siegħa kuljum li jaraw li tinzamm id-dixxiplina u l-ordni, u jekk għal xi raġuni jidhol xi hadd li ma jzommx mar-regoli, dan jitkeċċa minnufih. Fil-fatt, f’din id-dar tal-Gżira, jidhlu biss dawk

li jkunu riabilitati u mhux li jkollhom problemi bħal droga, imġieba hażina jew anti-soċjali jew affarijiet simili. Ir-raġuni hi li l-Fondazzjoni Suret il-Bniedem m’għandhiex il-mezzi u n-nies biex tagħti kura lil nies bħal dawn.

Nawguraw li din il-ħidma lissokkta u tkompli tkber għall-ġid ta’ dawk fil-bżonn. □



**P. Leopoldu Tabone fil-“Welcome Home” meta kienet għadha l-Fgura.**

**“Tassew, ngħidilkom, kull ma għamiltu ma’ wieħed mill-iżgħar fost dawn huti, għamiltuh miegħi.”**  
(Mt 25, 40)

droga jkun hemm min ma jkunx aċċettat lura fil-familja. Hemm min ikun għadda xi żmien *Monte Cameli* u, avolja jkun fieq, ma jsibx min jaċċettah lura d-dar. Il-Fondazzjoni “Suret il-Bniedem” qed tipprova tidhol f’parti minn din il-problema xi ftit jew wisq kumplessa.

Il-Fondazzjoni diġà għandha dar fil-Gżira, mislufa ġentilment



# Li jkunu lkoll haġa waħda

*“M’iniex nitlob għal dawn biss, imma wkoll għal dawk li għad jemmnu fija bis-saħħa tal-kelma tagħhom; nitlobok li jkunu lkoll haġa, waħda. Kif inti fija u jiena fik, ha jkunu huma wkoll haġa waħda fina, biex hekk id-dinja temmen li inti bghattni.” (Ġw 17, 20-21)*

minn Bro. Mario ATTARD ofm cap

Ewkaristija u fl-unità tal-Knisja waħda u waħdanija, f’dik l-unità li Kristu sa mill-bidu ta lill-Knisja tiegħu u li aħna nemmu li għadha hemm bla ma tista’ tintilef fil-Knisja Kattolika u li nittamaw li tkompli tidher kuljum dejjem iżjed sa l-aħħar żminijiet” (*Unitatis Redintegratio* nru 4).

*Ritratt fuq: Il-Papa Ġwanni Pawlu II flimkien ma’ rappreżentanti ta’ twemmin nisrani u ta’ reliġjonijiet ohra f’Assisi f’Ottubru 1986.*

*Iself: Il-Papa f’waħda mil-laqgħat ekumeniċi li kellu ma’ rappreżentanti tal-Knisja Ġudajka.*

**D**in it-talba ta’ Ġesu lill-Missier saret it-talba tiegħi ukoll. Hija kelma li timlieni b’ferħ kbir u tagħtini skop għalxiex ngħix.

L-ekumeniżmu huwa moviment bl-iskop li din it-talba ta’ Ġesu’ issir laħam. Iva, li bil-qawwa ta’ l-Ispirtu s-Santu, l-Insara kollha jsiru “lkoll qalb waħda u ruħ waħda” (Atti 1, 14). Din l-għaqda sseħħ meta “l-insara kollha għad jingħaqdu f’ċelebrazzjoni waħda ta’



Fuqieq għandha sseħħ din l-għaqda? Fl-aħħar Enċiklika li titkellem fuq l-ekumeniżmu, *Ut Unum Sint* (Ha jkunu lkoll haġa waħda), fin-numru 79 jissemmew dawk l-oqsma li fihom mhemmx għaqda fil-fidi. Dawn huma:

- Ir-relazzjoni lejn l-Iskrittura, li għandha l-oghla awtorità dwar il-fidi, u t-tradizzjoni, li wiehed ma jistax jgħaddi mingħajrha biex ifisser il-Kelma ta’ Alla;

- L-Ewkaristija, sagrament tal-Ġisem u d-Demm ta’ Kristu, offerta ta’ tifhir lill-Missier, tifkira sagrifikali u preżenza reali ta’ Kristu, tiswib santifikanti ta’ l-Ispirtu s-Santu;

- L-Ordinazzjoni bħala sagrament fit-tliet ordnijiet tal-ministeru: episkopat, presbiterat u djakonat;

- Il-Maġisteru tal-Knisja fdat lill-Papa u lill-Isqfijiet f’xirka miegħu, miftiehem bħala responsabbiltà u awtorità f’isem Kristu għat-tagħlim u l-harsien tal-fidi;

• Il-Verġni Marija, Omm Alla u ikona tal-Knisja, Omm spiritwali li tidhol għad-dixxipli ta' Kristu u għall-umanità kollha.

Papa Ġwanni XXIII kien jinsisti fuq dak li jgħaqqadna akbar minn dak li jifridna. X'inhu dak li jgħaqqadna? Il-Kostituzzjoni Dommatika dwar il-Knisja, *Lumen Gentium*, meta titkellem dwar il-Knisja u l-Insara mhux Kattolli tghid li l-Knisja taf li għal hafna raġunijiet hija maqgħuda ma' dawk li, għalkemm mgħammdin u mżejnin bl-isem ta' nsara, ma jipprofessawx il-fidi fl-integrità tagħha jew ma jhaddnux l-unità tal-komunjon taht is-suċċessur ta' Pietru. Hemm hafna, infatti, li jzommu l-Iskrittura Mqaddsa bħala regola ta' fidi u ta' hajja u juru wkoll żelu reliġjuż sinċier; huma jemmnu b'imħabba f'Alla Missier li jista' kollox u fi Kristu, l-ben ta' Alla u Salvatur; huma immarkati bil-magħmudija li tgħaqqadhom ma' Kristu; anzi huma jagħrfu u jaċċettaw fil-Knejjes jew komunitajiet ekkleżjastiċi tagħhom sacramenti oħra wkoll. Hafna minnhom għandhom ukoll l-episkopat, jiċċelebraw l-Ewkaristija Mqaddsa u jhaddnu devozzjoni lejn il-Verġni Omm Alla.


Ma' dan wiehed irid iżid l-għaqda fit-talb u f'għid spiritwali ieħor; anzi hemm ċerta għaqda vera fl-Ispirtu s-Santu li jaħdem fihom ukoll bil-qawwa tiegħu li tqaddes, bid-doni u l-grazzji tiegħu, u li lil xi whud minnhom tahom il-qawwa li jzommu shiħ sat-tixrid ta' demmhom.

Huwa bil-qawwa ta' l-Ispirtu s-Santu li ssehh l-għaqda ta' dawk li jemmnu. Kien Hu li nissel din ix-xewqa fi qlub l-Insara. Huwa l-Ispirtu li jgedded u jagħti l-hajja. Kif u b'liema mod nistgħu aħna l-Insara nwieġbu għal din is-sejha li bla waqfien qiegħed jagħmlilna l-Ispirtu ta' Alla? Il-Katekiżmu tal-Knisja Kattolika fin-numru 821 jagħtina seba' għajnuniet kif dan il-għan, bil-qawwa ta' Alla, jintlaħaq.

• Tiġdid li ma jaqtax tal-Knisja fil-fedeltà dejjem akbar lejn is-sejha tagħha. Dan it-tiġdid huwa l-qawwa tal-moviment lejn l-għaqda.

• Il-konverżjoni tal-qalb biex wiehed jgħix l-Evangeliu b'mod aktar safi, għaliex hu n-nuqqas ta' fedeltà għad-don ta' Kristu tal-membri tiegħu li johloq il-firdiet.

• It-talb flimkien, għax il-konverżjoni tal-qalb u l-qdusija tal-



*Il-Patriarka ta' Kostantinopli, Bartolomeo I, mal-Papa Ġwanni Pawlu II ħdejn il-qabar ta' San Pietru fis-27 ta' Ġunju 1995.*

*Isfel: Bukarest, 8 ta' Mejju 1999: il-Papa u l-Patriarka Teocist jiffirmaw l-appell kontra l-gwerra.*

hajja flimkien mat-talb pubbliku u privat għall-għaqda ta' l-Insara għandhom jitqiesu bħala r-ruħ ta' kull ekumeniżmu u bid-dritt kollu jistgħu jissejhu ekumeniżmu spiritwali.

• L-għarfien ta' xulxin bħala aħwa.

• Il-formazzjoni ekumenika ta' l-Insara, speċjalment tas-sacerdoti.

• Id-djalogu bejn it-teoloġi u l-laqqhat bejn l-Insara ta' Knejjes u komunitajiet differenti.

• Il-hidma flimkien ta' l-Insara fl-oqsma kollha tas-servizz lill-bnedmin.

Quddiem dawn is-seba' għajnuniet li l-Mulej qed ipoġġilna quddiemna permezz tal-Knisja, tajjeb li aħna bħala Nsara Kattolici ngħarblu lilna nfusna jekk aħniex ngħinu sabiex din l-għaqda ssehh. Huwa d-dmir tiegħi u tiegħek li nitolbu u naħdmu għal din l-għaqda. Is-sejha ekumenika mhijiex xi sejha biss ta' xi whud. Hija sejha li toħroġ mill-istess sejha komuni li tgħaqqadna ma' hutna nsara oħra; dik tal-magħmudija. Aħna lkoll responsabbli għal xulxin. Minn dan





*Il-laqgħa tal-Papa ma' rappreżentant tal-Knisja Ortodossa - Awissu 1986.*

*Fir-ritratt iż-żgħir: F'Czestokowa, Polonja: l-għaqda ta' dawk kollha li jemmnu fi Kristu - sfida għal kull wiehed u waħda.*

id-dinja tagħraf li ahna ta' Ġesu', kemm inhobbu lil xulxin bħall-aħwa.

Huwa fatt li s-sena elfejn mhijjex se ssibna magħqudin flimkien. Iżda kif jgħid il-Papa fil-ktieb "Immorru 'l hemm mill-ghatba tat-Tama" jeħtieġ li s-sena 2000 issibna aktar magħqudin bejniyetna, aktar lesti biex naqdbu t-triq għal dik l-għaqda li Kristu talab għaliha lejlet il-passjoni tiegħu. Is-siwi ta' din l-għaqda hu bla qjies. B'xi mod għandha x'taqsam mal-ġejjieni tad-dinja, mal-ġejjieni tas-Saltna ta' Alla fid-dinja. Id-dghufija u l-preġudizzji tal-bnedmin ma jistgħux jeqirdu dak li hu l-pan ta' Alla għad-dinja u għall-umanità. Jekk inqisu dan kollu, nistgħu nħarsu lejn il-ġejjieni b'ottimizmu. Nemmu "li dak li



beda din l-opra tajba fina, iwassalha għat-tmjem" (ara Fil 1,6).

Wiehed minn huti l-patrijiet darba qabbili taqbila hełwa li fi ftit kliem tiġbor dak li ppruvajt ngħid. Qalli: "Ut Unum sint - dak li trid int". Alla, li jrid lill-bnedmin kollha jsalvaw u jaslu biex jagħrfu l-verità, kemm iżjed irid jara l-għaqda bejn dawk

li jistqarru lill-lbnu bħala l-Messija, is-Salvatur ta' l-umanità?

Ġużeppi qal lil hutu: "U jekk ħukom iż-żgħir ma jinżilx magħkom, intom ma tarawx iżjed wiċċi"

(Ġen 44, 23). Min jaf jekk il-Mulej Ġesu' meta nidher quddiemu għall-ħaqq hux se jistaqsini jekk lil huti l-Insara ġibthomlux miegħi. Dawn huti għandhom post f'qalbi? Qed ingorrom miegħi? Qiegħed tassew inhobbhom? Tgħid m'għandhomx x'jgħallmuni kif għandi nħobb tassew? □

# Teleskopju fuq il-*Hajja*

minn P. William AXIAQ ofm cap


Tindhis ma' xi żgħażaġh, osservazzjoni f'ċerti ħwienet li jbigħu rikordji ta' Malta u Għawdex u qabża sal-gżira għawdxija bil-vapur u lura jdaħħluna fi tliet riflessjonijiet li jnebbħu u jhegġu għall-bidla tal-*hajja*.

## 1

### IL-QUDDIESA TAL-HADD BORING

In-numru ta' żgħażaġh li mhumiex imorru quddies nhar ta' Hadd qiegħed dejjem jikber. Hemm hafna fatturi li jispjegaw dan kollu. Meta tistaqsi lil żgħażaġh ir-raġuni li minħabba fiha mhumiex imorru l-knisja nhar ta' Hadd u fil-festi kmandati x'aktarx jghidulek l-istess espressjoni li issa tghallimnieha bl-ament: "Il-quddies hi *'boring'*" waqt li jirriferu għaċ-ċelebrant. Din saret l-istqarrija orkestrata li toħroġ mill-fomm ta' hafna żgħażaġh li għaddejnin minn kriżi ta' fidi. Id-disco biss mhux *'boring'!!!* Iż-żgħażaġh iżjed jaqblilhom jittfġhu l-htija fuq il-quddies mill-istess jittfġhuha fuqhom stess. Hadd ma jrid il-pulizija wara l-bieb ta' daru!

Dawn li johorġu b'din l-istqarrija qegħdin iħallu barra haġa ta' min jikkalkulha għax importanti. Meta l-quddies tkun *'boring'* tassew huma u kull min ikun preżenti, ftit jew wisq, ikunu qed jagħtu sehemhom



biex tkun hekk. Il-quddies mhux is-saċerdot biss jagħmilha interessanti imma anki min jieħu sehem fiha; mhux iċ-ċelebrant biss jagħmilha *'monotona'* imma anki min ikun qed jattendi għaliha. Jekk tirriżulta *'boring'* tort ta' min ikun preżenti għaliha wkoll, għax ma jkunx qed jagħmel il-parti tiegħu/tagħha biex ma tibqax *'boring'*.

Kieku kelli nirraġuna bħalma qed jirraġunaw ċerti żgħażaġh, kieku lanqas noħroġ inqaddes daqskemm ċerti nies jagħmluli l-quddies *'boring'*. Kieku kelli nagħti kas ċerti affarijiet, kieku qatt ma naċċetta quddies ta' tiegħ daqskemm jagħmluha *'boring'* ċerti mistednin preżenti *'passivament'* għaliha. Ikolli seba' mitt sena sakemm nerġa' nidhol fis-sagrastija. Kieku noqgħod nagħti kas ta' kemm ċerti nies preżenti għal ċertu quddies inizzluhuli velenu, kieku lanqas nibqa' nidher fuq l-artal. Madankollu nibqa' noħroġ inqaddes u nkompli nagħmel mill-aħjar biex, sakemm jiddependi minni, il-quddies nagħmilha interessanti.

Ċerti żgħażaġh il-quddies jew tkun kif iridu huma, jew iddejjaqhom. Qed jinsew, iżda, li huma parti importanti mill-quddies ... mhumiex spettaturi imma atturi tagħha.

Anki jekk tkun *'boring'*, xorta waħda jridu jagħtu sehemhom mhux billi jirtiraw u jipprotestaw imma billi jagħmlu xi haġa biex ma tibqax hekk. Żgħażaġh li jhobbu l-ġid tal-knisja f'pajjiżna hekk jagħmlu.

## 2

### FUQ IL-VAPUR TA' GĦAWDEX

Nieħu pjaċir nivvjaġġa bejn Malta u Għawdex u lura mill-ġdid, l-aktar meta t-temp jippermetti. L-arja tal-Fliegu tiftaħlek il-pulmuni, tagħtik saħħtek u tqajjimlek l-aptit.

Fuq il-ferry boat: *'Gozo Channel Line'*, *'Għawdex'* jew *'Calypso'* tieħu pjaċir tara nies jiltaqgħu u jfirfu b'xulxin; u tieħu gost tara turisti miġbura jaqraw gwidi fuq l-istorja u l-postijiet tal-gżira tat-tliet għoljiet.

Il-pjaċir tal-vjaġġ, jiddispjaċini ngħid, ġieli nqalibli hesrem f'niket meta tisma' xi whud, anki filgħodu kmieni, jidgħu jgħajtu u jtkellmu baxx, anki fil-preżenza ta' nies li suppost iġibulhom sudizzjoni. Għaliex għandek tivvjaġġa bejn il-gżejjer Maltin u l-vjaġġ li jservik rikreazzjoni għandu jinżillek torturi għax tinkwieta meta tisma' ċertu diskors li jweġġa' s-sentimenti reliġjużi tiegħek?



Mhux hekk biss. Fis-sala tal-vapur ta' Għawdex tiltaqa' ma' hafna persuni li jafu jgibu ruħhom sew għax edukati. Imma tiltaqa' wkoll ma' oħrajn li l-*etiquette* lanqas jafu fejn joqgħod. Għaliex hafna għajjat, iżjed u iżjed meta f'ċerti hinijiet ikun hemm hafna nies barranin fuq il-vapurett? Biex wiehed jtkellem fuq xogħol, skola u negozju hemm bżonn ta' hafna għajjat? Jew biex wiehed jiċċajta u jidhak hemm bżonn isemma' s-sala kollha?

Il-vjaġġ bejn Malta u Għawdex u lura lejn Malta ma tantx jieħu hin, madankollu jista' jehodlok ruħek. Xi ftit titbaqbaq meta tara u tisma' ċerti affarijiet li ma jinżlulekx, iżjed u iżjed fuq l-għatba ta' millenju ġdid li jitlob minna iżjed maturità umana u spiritwali, speċjalment fil-pubbliku.

Min jivvjaġġa ta' spiss bejn Malta u Għawdex irid jiftakar li mhux kulmin ikun fuq il-vapur ikun sejjer jew ġej b'divertita. Xi persuni jkunu qed ibahħru biex imorru għal xi kura jew għal xi eżami. Irridu nirrispettawhom bl-imġiba ċivili u religjuża tagħna, għax imġiba mod ieħor tagħtihom fastidju.

### 3

### SERQ BLA HNIENA

Naħseb li ċerti nies, speċjalment fost dawk li jafu jagħmlu l-flus, insew li jeżisti s-seba' kmandament: la tisraqx. Ġralhom hekk għax hakmithom l-idolatruja tar-rebġha, il-flus telgħulhom għal rashom u ma huma jaraw xejn hlief kif se jsiru miljunarji f'qasir żmien b'kull mezz possibbli. Dawn it-talin jemmnu hafna li l-bniedem ta' personalità illum huwa biss min għandu setgħa monetarja, min għandu kemxa flus ġmielha fl-aqwa banek tad-dinja, u hadd iżjed. Hajjithom hija ddeterminata minn din il-konvinzjoni u ambizzjoni.


Hawn għalliema li għax għandhom in-negozju bħala *second job*, tarahom iħallu l-iskola bħallikieku xejn biex imorru jaħdmu fir-*restaurants* tagħhom għax dak in-nhar se jkun hemm hafna turisti. Oħrajn jaħdmu fit-tali post, u jaraw kif jiżgiċċaw biex imorru fl-għelieqi tagħhom. Jew oħrajn jiskartaw mlx-xogħol biex jieħdu bil-luzzu tagħhom lit-turisti f'dak il-post jew l-ieħor.

Semmejt ftit mill-abbużi li qegħdin isiru fuq ix-xogħol b'serq serju hafna.

Ċerti lukandi jew hwienet fejn jingabru n-nies għall-ikel, għax wasal il-millenju, donnu xi hadd tahom id-dritt biex jgħollu l-prezzijiet tal-*lodging* u tal-menu. Xi wħud minnhom hekk se jagħmlu biex ma jtiflufu din l-okkażjoni mitqli deheb! Se jagħmlu hekk għax huma żguri li n-nies bi prezz inqas jew b'wiehed għoli xorta waħda se jiġu għal btala f'Malta, jew joħorġu jieklu barra biex jiċċelebraw bidu ta' millenju u seklu ġdid. Jgħidulek: "Kulhadd stordut bil-millenju mela nipprofittaw ruħna minn dan l-isturdament, u nkomplu nistagħnu!"

Xi ngħidu għal xi hwienet li qed jidhku daħk kbir u ngust bit-turisti? Lil dawn kulhadd jirrikkomandalhom jixtru l-bizzilla maħduma bl-idejn u l-bejjiegħa mnejn imorru jixtruha jagħmlu ta' bir-ruħhom biss li hi artigjanali meta fil-fatt tkun maħduma bil-magni. Madankollu jzommulhom il-flus daqslikieku kienet *handcraft*. Ara x'tostaġni!

Dawn huma kollha dnubiet serji, ikbar mill-ksur tassitt u d-disa' kmandament. Huma dnubiet li jitolbu restituzzjoni jew inkella haqq u vendetta quddiem Alla. Qed jiksru l-gustizzja soċjali, li mhix ċajta.



- Mulej, gāgħalni nifhem bħala persuna żagħżuġha nirsanija li ma nistax immur regolament kull nhar ta' Hadd għas-sagrificċju tal-quddiesha mingħajr spirtu ta' sagrificċju.

- Gesù, għallimni kif inkun xhieda tiegħek anki fuq il-vapur ta' Għawdex.

- Mulej, ikkonvincini li s-serq huwa dnub kbir, u aghmel li noħroġ minnu jekk inqabad fil-morsa tiegħu.

**Ibghatulna BOLOL u  
TELECARDS użati.  
Int ma tiflew xejn,  
u aħna naqilgħu minnhom  
għall-Missjoni.**


**I**tra fiha nfisha titlob ċerimonja shiġha qabel ma titlaq minn idejn il-kittieb u tasal f'idejn il-qarrej. Hekk ngħidu aħna, envelop b'kuluri li juruk fejn trid tintbagħad l-ittra, il-karta li fuqha jinkitbu l-ħsibijiet, żmien biex tikteb, hlas f'użu ta' bolli biex l-ittra tasal fil-post, u l-ġranet li jgħaddu biex tasal għand min għet mibgħuta.

Hafna drabi idek titqal biex tikteb kelmejn u tibgħathom. Għal dawn it-talin ġew stampati kartolini għal kull okkażjoni bi kliem mill-işbaħ. Kull ma jkun jonqos li tagħmel huwa li tikteb ismek taħt il-kliem stampat u suq ha mmorru.

Għall-Afrikan hafna mill-affarijiet li semmejna m'għandhomx siwi. Hu jħares biss lejn il-messaġġ li jrid iwassal lil ħaddieħor. Għalih il-kwalità tal-karta li sa jikteb fuqha u x'sa jikteb l-ittra bi kliem żbaljat jew le m'għandhomx importanza. L-aqwa li jikteb dak li għandu f'moħħu imbagħad il-qarrej jifhem b'xi mod jew ieħor il-messaġġ ta' fuq l-ittra.

Hafna drabi jiġuk ittri ta' xi hadd li mar l-iskola. Hawn suriet il-kitba fl-ittra jkollha xejra xi ftit differenti minn dik li nkitbet minn nies ta' bla skola.

Għal dawk li għandhom xi ftit ta' tagħlim il-kitba fl-ittra għandha ċerta forma. Il-kittieb l-ewwel isemmi li kien Alla li tah il-hila biex jikteb u jibgħad il-messaġġ li hemm ġo l-ittra. It-tieni jistaqsik kif qiegħed tqatta' ż-żmien u jekk tinsabx b'saħħtek. It-tielet huwa l-messaġġ li jrid jgħidlek - li hafna drabi l-kittieb iżid l-



minn P. Hilary ABELA ofm cap

***Il-kitba ta' l-ittri hija haġa mill-isbaħ. L-ittri jressqu lejn xulxin lil dawk tal-bogħod u jagħtuhom kull tagħrif meħtieġ. Il-kitba ta' l-ittri lill-qraba u lill-ħbieb hija qawwa li ssahħah u ddejjem il-ħbiberija mqar lil dawk li qatt ma ltaqgħu flimkien.***

li tkun fonda. Kull ma kellu jagħmel il-ġerrej huwa li jgħolli l-fergħa 'l fuq biex ma tixxarrabx l-ittra. L-ittra għandha tasal għand il-qarrej fl-inqas ħin possibli.

Il-barranin bdew jgħallmu lill-Afrikan fuq l-użu tal-posta. Illum il-ġurnata s-servizz postali huwa bħal dak ta' l-Ewropa u postijiet oħra. Jingħad li l-bolol Afrikan huma mfittxija hafna minħabba l-għamla ta' sengħa li huma magħmulin.

Għalkemm hafna mill-Afrikan jagħmlu użu mill-posta, oħrajn għadhom ifittxu s-sistema antika: dik li jibagħtu l-ittri bl-idejn.

għajnunha li jixtieq min-għandek. Fl-aħħar jgħidlek li sa jħallik fil-paċi tal-Mulej.

L-ittra tingħalaq f'envelop b'kulur ikun li jkun. L-importanti hu li din tasal għand il-qarrej.

### **MESSAĠĠI**

Fl-imġhoddi l-Afrikan kien jibgħad il-messaġġi f'għamla ta' ilħna. Daqq ta' tambur jew qarn tawwali ta' xi annimal selvaġġ kellhom it-tifsira tagħhom. Għal dan ix-xogħol kont issib xi wiehed li jifhem f'dawn is-sinjali. Dħaħen minn fuq xi għolja ftit li xejn kienu jintużaw.

Maż-żmien il-messaġġi bdew jinkitbu fuq biċċa karta. Din wara li tintena f'erbgħa tintrabat ma' biċċa fergħa ta' siġra u tingħata lil xi hadd magħruf għall-ġiri biex iwassalha lill-qarrej. L-ittra kienet tintrabat ma' fergħa ta' siġra f'każ li l-ġerrej ikollu jaqsam xi xmara jew jogħdos f'xi għadira ilma

Mhux l-ewwel darba li tiltaqa' ma' xi hadd u jagħtik ittra biex twassalha x'imkien. Darba kont fil-karozza tal-linja u f'hin minnhom tela' raġel u tani ittra biex nagħtiha lill-bejjiegħ li jiġi jdur mal-karozza tal-linja fl-ewwel raħal li naslu. Mifxul fil-ħsibijiet bla ma ridt għedtlu: "U jekk il-karozza ma tiqafx hdejn il-bejjiegħa tal-frott x'nagħmel bl-ittra?" Ir-raġel, bla ma qagħad joqgħod jaħseb, qalli: "Armiha mit-tieqa tal-karozza. Xi hadd isibha u jagħtiha lil sidha". Hekk għamilt kif qalli dak ir-raġel, li jien, sal-ġurnata ta' llum, għadni ma nafx min hu.

Billi ma sirtx naf x'kien sar mill-ittra li kont waddabt mit-tieqa tal-karozza xtaqt li nagħmel prova. L-ewwel vjaġġ li kelli qbadt biċċa karta u ktibt fuqha: "Jien hu l-Patri". Għamilt il-karta f'envelop u ktibt ismi u fejn noqgħod. Kif wasalna l-ewwel raħal waddabtha mit-tieqa tal-karozza. Kien għadda qisu xahar mill-ġrajja ta' l-ittra. Ma' dan kollu, l-ittra wasletli b'dak kollu li kont ktibt fuqha.

Il-missjoni tagħna hija qrib ħafna tal-baħar Indjan, li minnu jgħaddu ħafna vapuri. Hafna drabi l-baħrin jaqbd u flixxkun, jittgħu fih xi haġa tal-flus

imgeżwra f'ittra u jagħliq l-flixxkun. Il-baħrin jarmu l-flixxkun il-baħar u merħba bih min isibu.

Din l-għamla ta' messaġġi hija magħmula iżjed b'ċajta. Ma' dan kollu kien hemm min sab xortih. Tifel fqir mill-missjoni tagħna sab mhux biss dak li kien hemm fi flixxkun mormi l-baħar, imma l-ħlas għall-educazzjoni tiegħu.


### **IL-VALUR TA' L-ITTRI**

L-Afrikan jagħti importanza kbira għall-ittri li tiktiblu. L'hossu fid-dmir li jwieġeb kull ittra li jirċievi. Dan minħabba l-fatt li l-Afrikan iżjed iħares lejn l-individwu fih innifsu milli lejn l-għamla tal-karta u l-kitba li jkun hemm fuqha. Intbaħt b'dan il-fattur kull meta ktibt ittra lil xi hadd. *(l-kompli f'pagna 10)*



***Id-daqq tat-tanbur jew il-qarn jistiednu lill-gemgħa għat-talb..***

***Ritratt f'pagna 8: Dawk li għandhom it-tagħlim japprezzaw ħafna l-kitba ta' l-ittri.***



***L-Afrikan huwa magħruf għal mixi u ġiri fit-tul: metodu li kien jintuża biex titwassal ittra jew messaġġ.***

# 60 sena Profess Perpetwu

1939 - 1999

minn P. Pupull CASSAR ofm cap

**K**ien il-5 ta' Novembru 1939 meta ghamilt din il-Weghda Solenni lil Ġesù fil-kunvent tal-Kapuċċini I-Kalkara f'idejn il-Provinċjal P. Bernard Galea. Għadew tant snin minn fuqi li kważi kollha għaddejthom fi hdan l-Ordni Kapuċċin.

Dhajt religjuż fis-16 ta' Settembru 1934. Inqalghet il-gwerra, u biex inkunu iżjed protetti haduna fil-kunvent ta' Għawdex. Komplejt l-istudji hemm u fil-25 ta' Lulju 1942 ġejt ordnat saċerdot flimkien ma' shabi l-oħra. Wara ftit ġejt mibghut fil-parroċċa tat-Trinità Mqaddsa, il-Marsa, u hemm għaddejt erba' snin sakemm mort missjunarju fl-Indja. Wara disa' snin irriturnajt Malta biex immur l-Awstralja bħala kappillan ta' l-emigranti Maltin. Hemm domt wieħed u għoxrin sena. Minn hemm ġejt hawn fil-missjoni tal-Kenja fl-10 ta' Lulju 1981.


Issa, mgħobbi bl-età ta' 81 sena għadni naħdem fil-Kenja. Għandi klinika bi tliet *nurses* u *technologist*; nitma' 150 tifel u tifla kuljum; waqqaft *kindergarten*, bnejt *hostel* għal 30 ruħ, u knisja sabiha hafna ddedikata lil San Ġuda Taddew. Id-devozzjoni lejn dan il-qaddis kibret hafna kif kibret fil-knisja tagħna tal-Kalkara.

Il-quddiesa, għaliya, hija l-iżjed haġa importanti fil-ħajja ta' saċerdot. Ġesù Sagramentat kien, għadu u jibqa' ċ-ċentru ta' ħajti bħala religjuż u saċerdot.

Imxejt il-mixja twila ta' 60 sena mal-Mulej, u bil-grazzja tiegħu mhux biss ipperseverajt fil-vokazzjoni tiegħi imma ħdimt għalih u għext dejjem kuntent. Darba n-neputi tiegħi, Enzo Gusman, staqsieni: "Zi, kif irnaxxilek tgħix din il-ħajja għal dawn is-snin kollha?" Għedtlu: "Għażiż Enzo, hija l-grazzja ta' Alla li għenitni biex ngħix kuntent f'dan l-istat li għażilt. Mohhl dejjem kien li nkun missjunarju, u nitlob kuljum li mmut bħala missjunarju."

Nappella liż-żgħażaġh li qegħdin ifittxu l-hena: din l-hena ssibuha f'Ġesù. Huwa jimla' l-qalbkom bl- imħabba u l-ferħ. Mhix haġa impossibli li tgħix ma' Ġesù u b'Ġesù.

Il-grazzja ta' Alla għenitni biex ngħix fidil lejn il-wegħdiet li ghamilt 60 sena ilu, u nittama li mmut magħqud ma' Ġesù, Marija, San Franġisk ta' Assisi u San Ġuda. Faħħru miegħi lill-Mulej għal kemm għamel miegħi matul dawn is-snin kollha. □



## L-ITTRI

(Ikompili minn paġna 9)

Jekk l-ittra tintbagħad li xi ħadd li jgħix f'komunità, ngħidu aħna ta' patrijiet jew sorijiet, l-ittra tgħaddi minn id għall-oħra. Huwa sinjal li min irċieva l-ittra jrid jaqsam il-ferħ tiegħu ma' kulħadd.

Hafna drabi jkollok tikteb xi ittra ufficjali, ngħidu aħna biex tgħallem jew twissi fuq xi haġa ta' siwi kbir lill-ġemgħa ta' l-insara. Meta xi darba tinqara ittra bħal din, fil-knejjes tagħna, il-ġemgħa ssammarr għajnejha lejku u tixrob kull kelma li titlissen.

Ġieli nkitbu ittri biex issejjaħ li xi ħadd fl-uffiċju parrokkjali. Min jirċievi l-ittra ma jonqosx li jigi u jara xi trid tgħidlu.

Ittri ta' laqgħat, festi jew ġbir ta' flus għal xi ħadd fil-bżonn huma milqughin b'ferħ kbir għax l-ittra turi stedina speċjali lit-tali ndividwu.

Ittra, messaġġ, tħarbi fuq karta ... Mhux id-dehra li tiswa, imma l-qalb ta' min bagħathom, għax il-kitba hija turija ta' dak li hemm mistur fil-qalb: ħbiberija u ġieħ lejn xulxin. □

# Professjoni Perpetwa u Ordinazzjoni ta' Djaknu



*Bro. Godfrey (l-ewwel fuq il-lemin)  
flimkien ma' sħabu s-seminaristi*

**B**ro. Godfrey Odunga, issa li temm l-istudji tiegħu tat-Teologija, għamel il-Professjoni Perpetwa tal-Wegħdjet Religjużi fil-knisja tas-seminarju tagħna l-Kapuċċini f'Langata, Nairobi, fil-Kenja, nhar is-Sibt, 20 ta' Novembru 1999. Tmint ijiem wara, fis-27 ta' Novembru Godfrey gie ordnat Djaknu fil-knisja parrokkjali ta' Ongata Rongai minn idejn l-Isqof Colin Davies tad-Djoċesi ta' Ngong.

Nifirħu u nawguraw lil dan huna Godfrey Odunga għal dan il-pass 'il quddiem li għamel kemm fil-hajja religjuża kif ukoll fil-mixja tiegħu lejn is-saċerdozju. Inkomplu nitolbu għalih u għal sħabu l-oħra halli l-Mulej jibqa' jzomm idejn fuqhom u jsejjaħ aktar vokazzjonijiet permezz tagħhom.

Grazzi wkoll lill-benefatturi u lil dawk li hallsu Boroż ta' Studju biex għenu u għadhom jgħinu lis-seminaristi tagħna fil-Kenja.

## Bro. Joe Vella Malta

**H**una Joe Vella jinsab fostna għall-mistrieħ misthoqq tiegħu wara 4 snin li kien ilu fostna l-aħħar darba. Bro. Joe, li issa ilu jaħdem fil-Missjoni tal-Kenja għal dawn l-aħħar hax-il sena, bħalissa huwa responsabbli mill-*Diocesan Water and Sanitation Project*. Dan il-proġett jikkonsisti filli jithaffru bjar u jiġu nstallati fuqhom pompi ta' l-idejn biex in-nies ikunu jistgħu itellgħu l-ilma kull meta jkollhom bżonn. F'dawn l-aħħar hmistax-il xahar ġew imħaffra 54 bir u tlestew bil-pompa b'kollox. Dawn il-bjar huma mifruxin f'diversi villaġġi tad-Djoċesi ta' Garissa.

Nawguraw lil Bro. Joe granet ta' mistrieħ fostna u fost il-ġenituri tiegħu, hutu u hbiebu.



## ITTRA MILL-KLAWSURA

Għażiż Fr. Joe,

Minkejja li għaddiet 'il fuq minn ġimgha fuq il-Ġurnata Missjunarja, nixtieq nghidlek li kont ferm magħquda magħkom fl-Ewkaristija ll-ċelebra l-Isqof Mons. Pawlu Darmanin fil-knisja tagħkom il Furjana. Fl animazzjoni ta' l-Għasar li kellna hawn dak inhar, għamilna użu mis-*Sanctus* tal-*Missa Luba*, u allura ma stajtx ninsa' l-missjunarji! Ghalkemm fqira u zghira f'dik li hija hajja spiritwali, inhossni ferm viċin tal-missjunarji, mhux biss minhabba ż-żmien li għaddej u ghixt f'Garissa, iżda wkoll għall-fatt li Isqof missjunarju kellu jkun li jippresiedi fl-Ewkaristija tal-Professjoni Temporanja tiegħi. Dan kien l-Isqof Mons. Silvestru Magro OFM ta' Bengħazi. Insellimlek mill-qalb u nringrazzjak taċ-certifikat li għoġobkom tipprezentawli. Nafda lili nnfisi fit-talb tiegħek, hekk kif ngħożż iliek u l-aħwa kollha f'talbi.

Ohtok fil-Mulej Ġesù,  
Sr Claire Francois

*Nota: Sr Claire Francois hija soru tal-klawsura fil-monasteru tal-Klarissi f'San Ġiljan. Qabel ma ngħaqdet mas-sorijiet, Nancy (hekk kien jisima' qabel ma daħlet soru) għaddiet santejn bħala voluntiera lajka fil-missjoni tagħna l-Kapuċċini fil-Kenja. Nifirhula għall-Professjoni li għamlet u nitolbu għaliha.*

# Il-Misteru ta' l-Inkarnazzjoni u San Frangisk fil- Filatelija

L-EWWEL PARTI

minn P. Martin MICALLEF ofm cap

**Fil-harga tad-Dawl Frangiskan ta' Dicembru 1991 (pp 4-6) kont ippubblikajt artiklu dwar il-bolli b'tema Frangiskana li qanqal interess mhux biss fost il-kollezzjonisti tal-bolli, imma wkoll fost dawk li ghandhom ghal qalbhom il-messaġġ Frangiskan. Dan minhabba li dawn il-bolli juru episodji li hafna drabi jfakkruna fil-paġni ta' l-Evanggelju li fuqu hu mibni l-messaġġ tal-Fqajjar ta' Assisi. Mill-harga ta' dan l-artiklu sa llum, ghaddew tmien snin u n-numru ta' bolli bit-tema ta' San Frangisk u l-misteru ta' l-Inkarnazzjoni z'died mhux hazin. Ghalhekk, fuq talba ta' hafna, qed nipprezentaw dawn il-bolli li harġu s'issa b'din it-tema. Nittama li 'l quddiem inkunu nistgħu nippubblikaw artikli ohra fuq il-Filatelija b'tema ohra Frangiskana.**

**Q**abel ngħaddu biex nitkellmu fuq dawn il-bolli, tajjeb li nagħtu ftit tagħrif generali fuq il-bolli. L-ewwel bolla li qatt dehret fid-dinja kienet dik maħruġa mill-Ingilterra f'Mejju ta' l-1840. Fuqha kien hemm stampat ix-xbieha tar-Reġina Vittorja. Minn dak in-nhar 'il quddiem sa llum, deheru bosta bolli ohra b'xi xbieha jew simbolu reliġjuż.

Jidher li l-ewwel bolla li fuqha jidher San Frangisk ta' Assisi kienet dik maħruġa mill-Italja fil-11 ta' Ġunju 1923. Din harġet bhala kommemorazzjoni tat-Tielet





Centinarju tal-Fundazzjoni tal-Kongregazzjoni tal-Propaganda Fidei (Ritratt fuq).

Ta' min jinnota li l-bolli li sejr in nirriproduċu f'dan l-artiklu huma ta' l-stess qjies li harġu bih originalment.

L-ewwel bolla li tinteressana, jiġifieri li turi lil San Frangisk f'raba ma' l-Inkarnazzjoni hija maħruġa mill-Ekwador f'Mejju ta' l-1967, fl-okkażjoni tar-IV Kungress Ewkaristiku Nazzjo-nali. Il-bolla b'valur ta' 10c tagħmel parti minn serje ta' sitt bolli. Il-bolla turi l-Madonna bil-qiegħda fuq tron u f'hoġorha għandha l-Ġesù Bambin. Fuq ix-xellug, gharkobbtejh, jidher San Frangisk li qed jitlob b'idejh magħqudin, filwaqt li fuq il-lemin hemm Santa Klara. Il-pittura hija xogħol ta' artist mhux magħruf u ma nafux lanqas il-post fejn tinsab.

It-tieni bolla hija dik ta' l-Anguilla, li harġet fil-11 ta' Diċembru 1970 fl-okkażjoni tal-Milied. Il-bolla tagħmel





parti mis-serje ta' hames bolli, u gġib il-valur ta' 20c. Hija riproduzzjoni tal-pittura ta' Benozzo Gozzoli (1420-1497) u turi bosta anġli u qaddisin madwar il-Madonna bil-Bambin. San Franġisk jidher fuq il-lemin, gharkobbtejh b'idejh imsalbin kontra xulxin.



It-tielet bolla (*fuq*), kif ukoll dik ta' warajha, jaghmlu parti mill-istess serje ta' sitt bolli, maħruġin minn Monaco fit-12 ta' Novembru 1973, fl-okkażjoni tas-750 Anniversarju mill-istitutzzjoni tal-presepju ta' Greccio.

L-ewwel bolla li gġib il-valur ta' 30c hija fuq il-lewn vjola u turi waħda mill-pitturi ta' Giotto (1266-1337) li nsibuha fil-Bażilika Superjuri ta' San Franġisk f'Assisi. F'din il-bolla nilmħu lil San Franġisk għarkobbtejh, liebes bl-ilbies ta' Djaknu, u li qed jerfa' f'idejh il-Bambin mill-maxtura.

Il-bolla l-oħra (*isfel*) bil-valur ta' 3f u bl-lewn aħdar turi presepju artistiku fi gwarniċ, donnu f'niċċa. Dan hu skola Fjamminga tas-



seklu XV. Lil San Franġisk ta' Assisi, bir-raġġiera madwar rasu, bilwieqfa, u b'idejh miftuħin, insibuh fuq ix-xellug. Maġenbu hemm patri ieħor għarkobbtejh qrib il-Madonna.




Fis-sena ta' wara, imbagħad, jiġifieri fis-26 ta' Novembru 1974, fl-okkażjoni tal-festa tal-Milied, l-Italja harġet bolla bil-valur ta' 40L. Il-bolla turi l-affresk li nsibuh fis-Santwarju Franġiskan ta' Greccio, xogħol tas-seklu XIV. Ix-xena tfakkar il-ġrajja ta' meta San Franġisk iċċelebra l-Milied fi Greccio fl-1223. Il-qaddis ta' Assisi jidher mill-ġenb, gharkobbtejh, liebes dalmatika bajda iddisinjata, b'idejh ġunti, iħares lejn il-Bambin imdawwar bil-faxex bojod, imqiegħed f'maxtura qrib l-artal.

Fl-istess sena, jiġifieri fil-25 ta' Novembru 1974, fl-okkażjoni tal-festa tal-Milied, Samoa l-Sisifo, harġet sett ta' erba' bolli u fuljett (*ritratt isfel*). Dik li għandha l-valur ta' 4s hija riproduzzjoni tal-kwadru tal-Verġni Marija bil-Bambin Ġesù ma' erba' qaddisin, xogħol ta' Lorenzo Lotto (1480-1556). Fuq ix-xellug, jidher San Ġirolmu u San Pietru, filwaqt li fuq il-lemin hemm Santa Kjara u San Franġisk b'wiċċu mdawwar lejn Omm Alla. Il-pittura li saret fl-1506, tinsab fil-Gallerija Nazzjonali f'Edinburgh, l-Iskożja.

(*Ikkompli fil-harġa ta' Frar*)





*nitkellmu ma'*

## **Patri KORNELJU BONELLO**

### **• Kif nibtet fik il-vokazzjoni?**

Meta kont żgħir qatt ma kelli kuntatt ma' xi religjużi Kapuċċini. Imma fil-gwerra, flimkien mal-familja tiegħi, li dak iż-żmien kelli 14-il sena, morna refuġjati r-Rabat. Hemmhekk hemm diversi kunventi ta' Ordnijiet Religjużi u kont nitgħaxxaq nara u nisma' lir-religjużi jghidu flimkien l-Uffiċċju Divin. U bdiet tiġini l-hajra li bħalhom ngħix il-hajja fraterna. Darba, meta nżilna mir-Rabat, kont qed nidhaddet ma' sieħbi u staqsejtu fejn imur skola, għax fejn kont immur jien intlaqtet bil-bombi u ftit li xejn kien ikollna lezzjonijiet. Qalli li kien imur f'dik tal-Kapuċċini, il-Furjana. Kif mort id-dar, għidt lill-ommi u din marret għand Dun Ġużepp u wegħedha li jkellem lill-Provinċjal tal-Kapuċċini, P. Bernard Galea. U hekk għamel, u sibt ruhi nattendi l-Iskola Serafika. Aktar ma għadda ż-żmien aktar issaħħaħt fil-vokazzjoni sakemm, fit-8 ta' Jannar 1944, mort fil-Kunvent ta' Għawdex, u fis-16 ta' Jannar bdejt in-Novizzjat.

### **• Tiftakar xi drawwiet li m'għadhomx isiru fi hdan il-Provinċja?**

Niftakar li rari waqt l-ikel kien jinkiser is-silenzju, hliet fil-Hdud, fil-festi kmandati u f'xi okkażjonijiet speċjali. Lejlet il-festa ta' l-Immakulata u dik ta' San Franġisk konna nieklu għarkubtejna. Minn Ottubru sa Ġunju, bejn l-Erbgħa u l-Hamis, konna nqumu bil-lejl biex flimkien ngħidu l-Matutin u l-Lawdi. Kuljum, wara l-Quddiesa Konventwali kienet tingħata l-Barka Sagramentali. Fil-Hdud u l-festi kmandati kollha, wara l-meditazzjoni ta' wara nofs inhar konna nkantaw il-litanija tal-Madonna u tingħata l-Barka Sagramentali. Bir-riformi li seħħu wara l-Konċilju Vatikan II hafna affarijiet inbidlu, speċjalment dawk liturġiċi, fil-Knisja kollha.

### **• X'kienet il-hidma tiegħek fi hdan il-Provinċja?**

L-ewwel hidma tiegħi fil-Povinċja kienet dik ta' Kalendarista, jiġifieri li nikkomponi dak il-ktejjeb li joħroġ ta' kull sena li fih ta' kuljum aħna s-saċerdoti naraw x'Quddiesa se nqaddsu u x'Uffiċċju Divin se nitolbu. Meta

tawni dan l uffiċċju kien għad jonqosni sentejn biex inqaddes. Dan kien jagħmlu P. Venanz Zammit, iżda minhabba l-mard ma setax jagħmlu aktar, u allura tawh lili. Domt nagħmel dan ix-xogħol għal 23 sena. Kont Viċi Direttur ta' l-Istudanti tagħna għal 3 snin; Ċerimonjier u Sagristan Maġġur f'diversi kunventi; Viċi Parroku l-Marsa u San Ġwann; Gwardjan tal-Kunventi ta' Għawdex, Floriana, San Ġwann u l-Marsa (Trinità); Kappillan ta' l-isptarijiet: Lazzarett, San Vincenz de Paul, *Blue Sisters*, *King George V* (illum Sptar Boffa), Tal-Ferħa u Haż-Żmien. Kont ukoll Direttur Spiritwali ta' divesi għaqdiet religjużi: Ż.H.N, *Legion of Mary*, Azzjoni Kattolika, Xirka ta' l-Isem Imqaddes ta' Alla, *Piccolo Clero*, Terzjarji Franġiskani u Gruppi Karizmatiki.

### **• Naf li thobb hafna l-liturġija. Kif bdiet il-hajra u x'taħseb li għandu jsir biex iċ-ċelebrazzjonijiet fejn il-poplu jagħti qima lil Alla jsiru aħjar?**

L-ewwel wieħed li mlieni bl-imħabba lejn il-Liturġija kien in-nannu tiegħu Salvu Portelli li għal 52 sena kien sagristan tal-knisja parrokkjali ta' Hal-Tarxien, u jienkont inkun dejjem miegħu. Kont abbati, u allura kont nieħu sehem fil-funzjonijiet kollha li kienu jsiru b'serjetà u solennità. Meta dħalt fl-Ordni Kapuċċin kont naqra hafna, kemm kotba kif ukoll rivisti liturġiċi. Dan barra li hadt hafna tagħrif fuq il-liturġija mingħand P. Venanz Zammit OFM Cap. li kien jgħalliem il-Liturġija, kif ukoll mingħand P. Pawl Cassar OFM. Jidhirli li biex iċ-ċelebrazzjonijiet liturġiċi jsiru sew hemm bżonn li aħna s-saċerdoti nkunu nafu tajjeb dak li trid il-Knisja. Irridu wkoll nippreparaw il-knisja, skond iż-żmien liturġiku li nkunu qeġħdin fih. Fl-aħħarnett ngħallmu lill-poplu ta' Alla kif jieħu sehem shiħ u attiv fiċ-ċelebrazzjonijiet liturġiċi, speċjalment fil-Quddiesa.

### **• Li kieku jkollok terġa' titwieled, tagħzel l-istess hajja?**

Bla dubju ta'xejn! Nitlob lill-Mulej biex dak li wegħdtu fil-Professjoni nibqa' fidil lejħ. Nitolbu maħfra tan-nuqqasijiet tiegħi, u wkoll l-għajnuna biex, fil-ftit żmien li baqgħali, inkompli nagħmel xi ftit tal-ġid. □

# L-ISTORJA TAL-MAĠI

**Kemm kienu s-slaten maġi, tlieta jew aktar? X'nafu sewwa fuqhom? Ghax min jghid haġa u min jghid oħra, u ahna xi ftit nithawdu meta niġu biex nistaqsu x'hemm veru f'din l-istorja jew f'dak li ġie li smajna jew qrajna fuq is-slaten maġi.**

**minn P. Donat SPITERI ofm cap**

**L**ewwelnett, il-maġi la kienu slaten u lanqas tlieta. It-test ta' l-Evanġelju (Mt 2, 1-12) kif inhu fih innifsu hu sabih u attraenti. Imma jhallina bil-kurzità fuq dawn il-maġi: x'kienu, min kienu, kemm kienu, mnejn ġew, kif waslu ... L-Evanġelista jghidilna biss li "xi maġi ġew mil-lvant".

Il-kelma Griega *magoi* kienet tfigger nies għorrief fit-tifsir tal-holm jew tač-čaqliq tal-kwiekeb, jew nies imharrġa fil-maġija. Matthew, kif jidher mill-istorja, fehem jghid li kienu astroloġi, nies li jifhmu fil-qari tal-kwiekeb u li kienu jafu jfissruhom. Fil-każ tagħna l-maġi raw fil-kewkba s-sinjal tat-twelid tas-sultan tal-Lhud.

L-Evanġelista jghidilna wkoll li ġew "mil-lvant". Għall-Palestina ta' dak iż-żmien il-lvant kien l-artijiet imbiegħda 'l hemm mill-Ġordan, fosthom il-Persja. Storikament, il-Persja toqgħod tajjeb għax fiha kien hemm il-ġemgħa tal-qassisin ta' Żoroaster, li kienu maghrufin għall-għerf tagħhom fuq il-fenomeni tal-kwiekeb.

Maż-żmien l-istorja kibret. Beda jingħad li kienu tlieta - skond it-tliet doni li l-maġi offrew lit-tarbija Ġesù. Din hi tradizzjoni popolari tal-Knisja tal-punent. Fil-Knisja tal-lvant kienu jzommu n-numru tnaħ. Lit-"tliet" maġi, li sejhulhom "slaten" aktarx skond Salm 72, 10 u Is 60, 6, għamduhom ukoll bl-ismijiet ta' Gaspar (sultan ta' l-Indja - għalhekk kuluru ismar), Melkior (sultan tal-Persja) u Baltassar (sultan ta' l-Arabja).

Imma l-verità ta' l-istorja taż-żjara tal-maġi u tal-qima tagħhom lil Ġesù mhijiex tant fid-dettalji storiċi, iżda f'dak li bihom fehem jghallimna l-Evanġelista Matthew. Matthew kiteb l-Evanġelju tiegħu biex juri

lil-Lhud ta' żmienu li Ġesù ta' Nazaret hu l-Messija li huma kienu qegħdin jistennew. Madankollu, meta deher fosthom, huma fil-bicca l-kbira minnhom ma laqgħuhx. Imma l-pagani laqgħuh. Matthew juri b'enfasi dan il-kuntrast bejn l-imġiba tal-Lhud u dik tal-pagani b'rakkonti oħra bħal dan taż-żjara tal-maġi. Hekk juri bl-istorja tal-fejqan tal-qaddej tač-čenturjun Ruman (8, 5-13), tal-fidi tal-mara Kanghanija (15, 21-28), ta' kliem il-mara ta' Pilatu (27, 19) u tač-čenturjun u s-suldati šhabu (27, 54). L-Evanġelista Matthew fehem juri li Ġesù hu l-Messija-Sullan mhux biss tal-Lhud, iżda tal-pagani wkoll (12, 21; 28, 19). Hu fid-dawl ta' dan il-hsieb ta' l-Evanġelista li għandna nifhmu r-rakkont tal-maġi.


Ir-rakkont fih innifsu hu mibni fuq riferenzi għal testi u episodji bibliċi tat-Testment il-Qadim, li fihom Matthew ra mħabbar it-twelid tal-Messija u l-missjoni tiegħu. Il-kewkba li raw il-maġi fakkrutu fil-kewkba ta' Ġakobb (Num 24, 19), u hu interpretaha fis-sens messjaniku.

Ir-rigali tal-maġi jaqblu ma' dak li jingħad fis-Salm 72, 10-11. 15: "Is-slaten ta' Tarsis u tal-gzejjer jagħtuh ir-rigali, is-slaten ta' Seba u ta' Saba għotjiet iġibulu. Iqimuh is-slaten kollha, il-ġnus kollha lilu jaqdu ... Jingħata lilu deheb ta' Saba."

Lejn Ġerusalemm il-ġdida, mgħollija fil-glorja tagħha jersqu "l-iġmla żgħar ta' Midjan u Għefa; ilkoll minn Saba jġu, mgħobbija bid-deheb u l-inčens, u jxandru t-tiffir tal-Mulej" (Is 60, 6).

Hu fuq dan l-isfond li għandna nqiegħdu l-istorja taż-żjara tal-maġi u fid-dawl tiegħu għandna nifhmuha, għax minnu harġet u fuqu nbriet. Matthew imbagħad sabha tajba din l-istorja biex ifisser il-hsieb dominanti tiegħu, li Ġesù hu l-Messija mħabbar mill-profeti għas-salvazzjoni tal-pagani wkoll.

Għalhekk hu fuq il-valur teoloġiku ta' din l-istorja li għandna ninsistu u mhux fuq każijiet tad-dettalji tagħha. L-istorja tal-maġi għalina hi fuq kollox "rivelazzjoni" tal-misteru ta' Kristu għas-salvazzjoni tal-bnedmin kollha. Hi epifanija. □





Ġ U B L E W 2 0 0 0

# IL-ĠUBLEW

## fit-Testment il-Qadim


***Hekk kif idoqq nofs il-lejl ta' bejn il-31 ta' Diċembru u l-1 ta' Jannar mad-dinja kollha din id-darba ma nkunux biss nistghu nilqghu sena ġdida imma wkoll seklju ġdid flimkien ma' millenju ġdid, it-tielet millenju tal-Kristjanożmu. U biex nilqghu dan l-avveniment ġdid il-Knisja qiegħda tfakkru bil-Ġublew 2000. Is-sena 2000 ser tkun karatterizzata fil-ġrajja tal-Knisja mhux biss billi nfakkru li Kristu kien sar bniedem elfejn sena ilu, imma wkoll billi tistedinna biex nilqghu l-isfidi taż-żmien li ġej imqawwija bl-ispirtu ta' Kristu. Il-ferh tagħna hu nirrendu t-tagħlim tiegħu bhala haġa hajja f'dak kollu li ahna ngħidu u naghmlu, u b'hekk nipproponu mill-ġdid il-messaġġ tiegħu ta' mhabba u fejda għall-bnedmin kollha ta' żmienna.***

*minn P. Publius MAIR ofm cap*

**K**ien San Ġlormu li dahhal il-kelma ġublew fit-traduzzjoni nisranija. Huwa kien ha l-kelma Lhudija *jobel* u qabbilha għall-kelma Latina *iubilaeum*, li tfisser għajta ta' ferħ. Fil-ġrajja tal-poplu Lhudi fit-Testment il-Qadim il-ġublew hu marbut hafna mat-tifsira sagra tan-numru sebgħa. Kienu l-Lhud illi hadu din it-tifsira tas-sagralità tan-numru sebgħa mingħand il-ġnus ta' madwarhom biex hekk ifissru r-ritmu soċjali u reliġjuż tal-hajja. Fil-fatt sitt ijiem huma magħquda ma' l-obbligu tax-xogħol, waqt li s-seba' jum, *is-Shabbat* huwa l-jum tal-mistrieħ. F'dan il-jum il-poplu ta' Alla jieqaf mix-xogħol u mir-rutina ta' kuljum sabiex ikun jista' jagħti l-qima illi tixraq lil Alla għaliex huwa s-Sid tal-holqien kollu (Eż 20, 8-11). Hekk ukoll il-Lhud bħalma għamel qabilhom il-Hallieq (Ġen 2, 2) jistrieħu huma u fl-istess hin jiftakru f'dak kollu li l-Mulej kien għamel ma' missirijiethom u magħhom.

*lx-shofar tal-Ġublew Lhudi.*

*Fil-pagna l-ohra jidher ir-romblu tat-Torah li fih l-ewwel hames kotba tat-Testment il-Qadim, fosthom il-Levitiku li jikkellem fuq il-"jobel" (ġublew).*



Dak li hu l-jum tas-Sibt fil-kalendarju Lhudi, hekk hi s-sena sabbatika fil-medda ta' seba' snin, sena ta' waqfien mix-xogħol ta' l-art u helsien lill-ilsiera (Ez 21, 2-3) kif ukoll il-maħfra tad-dejn kollu. Wara seba' snin sabbatiċi, jiġifieri wara d-49 sena, kienet tiġi s-sena tal-ġublew. Kull hamsin sena, fis-sena tal-ġublew, il-liġijiet kellhom jiġu osservati b'solennità u b'harsien iktar rigoruż mis-snin sabbatiċi l-imghoddija. "Tqadds intom il-hamsin sena u tnedu l-helsien fl-art lil kull min jgħammar fiha. Tkun is-sena tal-ġublew għalikom: kull wiehed jerga' għalli kellu u għal ma' niesu" (Lev 25, 10).



### TIFSIRA TEOLOĠIKA

Fit-tradizzjoni Lhudija tat-Testment il-Qadim is-sena tal-ġublew kienet tibda f'ġurnata tal-ħarifa bid-daqq tax-*shofar* li kien il-qarn tal-muntun, li minn Ġersalemm sal-postijiet l-iktar imbiegħda tal-Lhudija kien ifisser li bdiet is-sena tal-ġublew. Il-ġublew kien jibda mal-festa l-kbira tal-*Jom Kippur*, il-festa kbira tal-maħfra tad-dnubiet għall-poplu kollu. B'hekk, ir-relazzjoni ta' Izrael kienet tibda mir-rikonċiljazzjoni ma' Alla, u li bħala konsegwenza ta' din kienet tinfirex mal-bnedmin l-oħra u ma' l-art. Il-festa tal-*Jom Kippur* kienet il-festa tas-sogħba tal-bnedmin minn dnubiethom lejn Alla wara dak kollu li Alla għamel mal-poplu tiegħu. Kien Alla li ħalaq il-bniedem u ħalqu sabiex jgħix fil-ħbiberija miegħu. Ir-rikonċiljazzjoni kienet ukoll bejn il-bnedmin.

Il-Lhud kienu jqisu lilhom infushom bħala d-dixxendenti ta' Abraham u għalhekk kollha kemm huma ġejjin minn missier wiehed fuq din l-art.

Il-waqfien milli jaħdmu l-art kellu l-għan li jkompli jkabbar il-fidi ta' Izrael f'Alla li dejjem ha ħsieb il-poplu tiegħu. Il-ktieb tal-l-evitiku fih miġbura l-elementi li fuqhom huwa mibni l-ġublew Lhudi: il-harsien mill-jasar lill-ilsiera, il-fejda lill-fqir mid-djun u l-mistrieħ ta' l-art għal sena shiħa milli tiġi maħduma.

Il-Lhud kienu tgħallmu mingħand il-Kagħnanej it-teknika tat-tħaddim ta' l-art. Diġà l-Kagħnanej u ġnus oħra fil-qedem kienu kull tant żmien jieqfu milli jaħdmu l-art sabiex iserrħuha. Għal-Lhud, il-waqfien milli jaħdmu l-art għal sena kellu tifsira reliġjuża: li żżomm l-art fl-istat li Alla taha lill-bnedmin kif ukoll sabiex kemm is-sidien kif ukoll il-haddiema kienu jistgħu

joqogħdu flimkien mal-mejda tal-providenza ta' Alla. L-għan tal-ġublew kien dan: li jwassal lill-Lhud biex ilkoll iħossuhom aħwa f'solidarjetà ma' xulxin u fuq kolloxx dipendenti minn Alla fil-hajja tagħhom.

### DIFFIKULTAJIET

Għalkemm il-ktieb tal-Levitiku huwa l-uniku ktieb li jagħti regoli dettaljati dwar kif għandhom iġibu ruħhom il-Lhud fis-sena tal-ġublew, ma jidherx li f'kotba oħra tat-Testment il-Qadim jidheru dettalji dwar kif għandu jsir. Mill-

ġrajja ta' Izrael fit-Testment il-Qadim ma jidherx li r-regoli li jagħti l-awtur tal-ktieb ġew dejjem imħarsa. Hekk insibu fil-profeta Ġeremija meta jgħid: "Il-kelma li ġiet lil Ġeremija mingħand il-Mulej wara li s-sultan Sedekija kien kiser il-patt li kien għamel mal-poplu kollu li kien f'Ġerusalemm, meta kien nidielhom il-helsien, jiġifieri, li kulhadd jibgħat ħieles lill-ilsir tiegħu Lhudi u kull wiehed l-ilsiera tiegħu Lhudija, u b'hekk ħadd aktar ma jzomm fil-jasar lil ħutu Lhud. U l-prinċipijiet u l-poplu li kienu daħlu f'dan il-patt li kull wiehed jibgħat ħieles l-ilsir tiegħu u kull wiehed l-ilsiera tiegħu, sabiex ma jzommhomx aktar fil-jasar, semgħu u bagħtuhom ħielsa. Imma mbagħad reġgħu lura minn kelmthom u reġgħu hađu lura dawn l-ilsiera, nisa u rġiel, li kienu bagħtuhom ħielsa, u għamlu minnhom ilsiera, nisa u rġiel mill-ġdid" (Ġer 34, 8-11).

Hekk ukoll fi żmien Nehemija (445 Q.K.) il-maħfra tad-dejn kif ukoll l-għoti lura ta' l-art lill-proprietarji oriġinali tagħha kien qed isir biss f'każijiet eċċezzjonali għaliex li kieku kellhom jiġu mħarsa r-regoli tal-ġublew kieku l-ekonomija kienet tispicċa paralizzata. Ir-raġuni kienet li minħabba li ħafna kienu dawk li l-aktar qrib is-sitt sena ma kinux idejnu għaliex kienu jkun qrib tas-sena tal-maħfra tad-dejn u għalhekk kienu prattikament jitilfu kolloxx.

Aktarx li mill-waqgħa ta' Ġerusalemm (587 Q.K.) il-ġublew kien jiġi osservat biss mill-aspett liturgiku kull hamsin sena. Minħabba l-konsegwenzi ekonomiċi u soċjali, kemm il-maħfra tad-dejn kif ukoll il-helsien ta' l-ilsiera ma baqgħux jitwettqu. Dwar dan mhux ftit kienu r-rabbini li taw interpretazzjoni li tħoll lill-poplu ta' Izrael milli jkun marbut verbalment mal-liġi. Izda madankollu l-'ispiritu' tal-ġublew kompli jgħix matul il-ġrajja ta' Izrael, l-aktar fost dawk li kienu qed jistennew dinja iktar ġusta w umana. □

## Father,

*Jiena u naqra l-kapitlu fuq iż-żwieġ u l-familja fid-dokument "Il-Knisja fid-dinja tallum" tal-Konċilju Vatikan II, iltqajt ma' ċerti espressjonijiet li fid-dawl tal-millennju l-ġdid nara li jiksbu ċerta rilevanza. Qieghed nghid għal meta l-Knisja thegġeġ lill-miżżewġin u lill-familji biex jagħtu sehemhom halli ż-żewġ istituzzjonijiet jimxu 'l quddiem kulturalment, soċjalment, ekonomikament, moralment u psikoloġikament. Minn banda, qisni naf xi jrid jgħid il-Konċilju b'dawn l-avverbji li juża u, fl-istess hin, qisni ma nistax nifhimhom. Tista' tfissirhomli ftit għax, bħala raġel miżżewweġ li qed ngħix illum, inħoss ir-responsabbiltà tagħfas fuqi, biex nagħti l-kontribut tiegħi għal żwiġijiet u familji aħjar?*

Irroddlok ħajr talli ktibli u pprovokajtni fuq suġġett daqshekk interessanti proprju fuq l-ghatba ta' millennju ġdid. Iż-żwieġ u l-familja dejjem riedu jagħtu sehemhom għal dinja aħjar, imma iżjed u iżjed issa. Fir-raba' Evangelju Ġesù jhobb jirrepeti espressjoni li fil-bidu ta' seklu ġdid tikseb importanza ewlenija. Kien iħobb jgħid: "Tiġi siegħa, anzi, issa hi". Din is-siegħa waslet tassew. Jekk il-miżżewġin u l-familja sallum ħadu l-vokazzjoni tagħhom xi ftit biċ-ċajt, issa żgur ma jistgħux ikomplu jagħmlu hekk.

Il-Papa, fil-*Familiaris Consortio*, iħobb jgħid: "Familja, kun dak li inti". Il-millennju l-ġdid jisfida lill-miżżewġin u lill-familji biex jagħtu sehemhom. B'hekk jifdu dawn iż-żewġ stili ta' hajja, billi joħolqulhom kundizzjonijiet kulturali, soċjali, morali, ekonomiċi u psikoloġiċi li jahjuhom tassew.

Il-miżżewġin u l-familji jkunu qed jagħtu sehemhom għat-tiġdid kulturali, meta jkunu jafu x'ideat strambi, ambigwi u perikolużi hawn jiċċirkolaw dwar iż-żwieġ u l-familja - frott qares ta' ċerti programmi u artikli fuq il-mezzi tax-xandir - u jaħdmu halli minflok jippruvaw idahhlu ideat f'saħħithom. Dawn jagħtu spinta lill-valuri veri taż-żwieġ u l-familja. Il-kultura attwali tidher kontra l-qdusija ta' dawn l-għamliet ta' hajja. Hi favur l-infedeltà, id-divorzju, il-koabitazzjoni, il-kontraċettivi, l-abort, l-ewtnasja ...

Is-sehem psikoloġiku qieghed fil-bżonn li l-miżżewġin u l-familji jishqu, speċjalment bl-istil ta' hajjithom, dwar il-komunikazzjoni fiż-żwieġ u l-familja.

Din tiġi qabel l-aspett bioloġiku. L-ewwel l-integrazzjoni affettiva fir-relazzjonijiet ta' bejn il-membri tal-familja u mbagħad tiġi l-prokreazzjoni. Biex iż-żwieġ jirnexxi llum, il-miżżewġin iridu jitgħallmu ċerti *skills* ta' natura emozzjonali. Jekk ma jitgħallmuhomx, żgur ifallu f'mument jew ieħor.

Il-miżżewġin u l-familji jkunu qed jagħtu sehemhom soċjalment meta jgħollu lehinom u jaħdmu halli mill-

Unjoni Ewropea u mill-Parlament dejjem joħorġu liġijiet li ma jipperikolawx il-valuri umani u spiritwali taż-żwieġ u l-familja. Iridu jkunu kapaċi jagħmlu saħnsitra *boycott* meta l-mezzi tax-xandir u l-ġurnaliżmu lokali jiffomentaw ideat u drawwiet li jheddu l-qdusija taż-żwieġ nistrani. L-istess haġa jagħmlu meta fid-drama jew fi produzz-



zjonijiet letterarji - l-aktar fir-rumanzi - jibdw jixxerdu ideat ta' ħsara għaž-żwieġ u l-familja.

Il-miżżewġin u l-familji jkunu qed jagħtu sehem morali meta jaħdmu biex dejjem isaltan il-ħsieb ta' Kristu fiż-żwieġ u l-familja. L-'Evangelju taż-żwieġ u tal-familja' dejjem irid jiġi mħares u l-liġi ta' Alla osservata bir-reqqa. Ikunu qed jaħdmu ekonomikament għaž-żwieġ u għall-familja meta jirnexxilhom jiehdu mingħand il-gvern dak li jaqbel iżjed lilhom milli lill-ekonomija nazzjonali. Il-hajja tax-xogħol trid tkun iprogrammata b'tali mod li ma tfixkilx ir-relazzjonijiet hienja ta' bejn il-membri tal-familja.

Għamilti mistoqsija tqila. Nispera li wegħibt għaliha b'mod li seta' jissodisfak. □

*Il-ġemgħa ta' nsara li kienet preżenti għall-Quddies ta' Papa f'Kuba.*

# Il-Morda u l-Anzjani f'Kuba

*minn P. Frans BALDACCHINO ofm cap*

**K**uba għandha l-edukazzjoni b'xejn u fost l-insara għandna numru kbir ta' tobbja u professjonisti oħra. Kollha huma lesti jgħinuna. Għandna wkoll servizz mediku b'xejn, u rata mill-inqas ta' mewt ta' trabi. Dnub li bħalissa huma neqsin mill-medicina.

Minbarra x-xogħol tal-parroċċa, qed niehu hsieb kappella żgħira, li ufficjalment hi parroċċa. Hadt f'idejja l-morda li ma jistgħux jiġu l-knisja, li skond ir-registru huma 140, u qegħdin nagħmlu kampanja nilhqu oħrajn. Miegħi għandi 25 viżitaturi tal-morda li jżuruhom kull hmistax-il ġurnata u jzommu rekord ta' l-istat spiritwali u materjali ta' kull marid. Kull ġimgħa wkoll hemm xi whud minnhom li jmorru jqarbnuhom. Hemm min jeħtieġ xi sagrament: magħmudija, tqarbin, kriżma ta' l-isqof ... u allura jeħtieġ xi ftit tagħlim; hemm min halla l-Knisja minħabba l-komuniżmu u ġie lura, u qabel jerga' jibda jitqarben jeħtieġ xi ftit thejjija u qrara.

Spiss immur inqaddes fid-djar tal-morda; u jekk ikun hemm morda ġirien, iġibuhom fejn inkun se nqaddes. Ġieli hadt miegħi xi nisa tal-kor, biex nagħmlu liturġija haġja. Il-

Kubani jhobbuhom hafna ċ-ċerimonji, u jiehdu gost bil-grizma tal-morda, għax jemmnu hafna fil-qawwa tas-sagrament.

Hemm min jeħtieġ l-ikel, il-medicina, lożor, xi piġama ...! Għandna grupp ta' nisa haġjata li kull nhar ta' Tlieta jiġu jħitu oġġetti utli għall-morda u l-foqra tal-parroċċa. Ngħinuhom milli jkollna.

Kemm nistgħu, nippruvaw inżommu l-morda f'kuntatt mal-membri l-oħra tal-Knisja. Kull fuljett, ċirkulari jew tagħrif li joħroġ mill-Knisja, li f'Kuba huma ftiit, nagħtuhom kopja tiegħu. F'Jum il-Morda ngħibu kemm nistgħu morda l-Knisja, u wara l-Quddies nagħmluhom festa żgħira u nagħtuhom xi rigal, bħal sapun, xugaman, ikel, jew oġġett ieħor utli. Magħna jkollna tobbja u *nurses* li jiġu għal li jista' jinqala'. Jieħdu gost tant għax jaraw il knisja, kif ukoll għax jiltaqgħu ma' morda oħra bħalhom, hbieb antiki, li bħalhom ma jistgħux joħroġu.

Biex inkunu nistgħu nwassluhom kelma ta' faraġ u ta' siwi għal ruħhom, bdejt nippubblika fuljett ta' żewġ paġni li jitqassam fid-djar tal-morda. Hekk kif issuġġerejtu lill-grupp li jżur il-morda u tlabt l-għajnuna tagħhom, minħabba fil-lingwa, dlonk tabib,



*Il-Papa flimkien ma' Fidel Castro.*

*nurse, teacher* u studenta universitarja offrew li jgħinuni. Għax hawnhekk is-sekulari jqisuh dmir tagħhom li joffru ruħhom biex jaħdmu mas-sacerdot.

Ix-xjuħ u l-morda li qiegħed niehu hsieb jien huma qaddisin. Għandhom ċerta tjubija ferrieħa li tghaġġibni. Bosta għandhom età kbira, u xi whud qabzu-il 95 sena. Iqattgħu l-ġranet u l-iljieli fit-talb. Jifirhu bil-preżenza tal-patri u tal-viżitaturi f'darhom; u wisq iktar meta nqaddes għandhom. Waħda minnhom, xiha akka, marida hafna u għadma u ġilda, staqsietni kif inhi ommi. Meta għedtilha li ma għandix, offrietli li tkun ommi!

Illum hawn hafna iżjed libertà u r-rolazzjonijiet bojn l-Istat u l-Knisja huma ferm aħjar. Il-Milied reġa' sar festa pubblika.

Iż-żjara tal-Papa kienet barka kbira għall-Knisja, u tat kuraġġ u tama lill-Insara. In-nies għadhom jitekellmu dwarha, u għad hawn ir-ritratti tiegħu mwaħħlin mal-bibien ta' barra, l-aktar minħabba li meta kien hawn kien qaddes fid-djoċesi ta' fejn qiegħed naħdem jiena. □



## Ħallejtha tefettwak il-Millenium Bug?

minn Marouska XERRI gi.fra.

I-bniedem dejjem hass il-bżonn li jiċcelebra. Daqqa haġa u daqqa oħra. Fil-ferħ u fin-niket. F'kull pajjiż u f'kull kultura. Billi huwa ħlejqa soċjali dan ikollu jagħmlu kważi bilfors. Sakemm iċ-ċelebrazzjoni tkun kif tixraq, hija aċċettata minn, u aċċettabli għal kulhadd. Kultant, iżda, xi ċelebrazzjonijiet jaslu jiehdu xejra esaġerata, bla qjies u mhux f'postha. Dan il-kliem tista' tgħidu għall-Milied u għall-bidu tas-sena u b'mod speċjali l-bidu ta' dan il-Millenju li għal ħafna minna kien jikkonsisti biss f'rigali, *parties*, u divertiment.

Il-Milied u l-bidu ta' dan il-Millenju huma żewġ attivajiet li għamlu hooss, li suppost ferħuk, tawk il-paċi u li suppost bihom iċ-ċelebrajnt elfejn sena mit-twelid ta' Ġesù Bambin ġo għar imwarrab ... maħmuġ ... li kien jixraq biss lill-annimali ... fil-hemda tal-lejl.

Il-kuntrast bejn iċ-ċelebrazzjoni u r-raġuni warajha huwa tant kbir li juri biċ-ċar li l-qofol ta' dawn il-festi jew intesa' għal kollox jew twarrab. Ġesù, bit-twelid tiegħu f'dawk il-kundizzjonijiet, ried ikun solidali ma' min hu mwarrab, minsi, muġuġh u bla vuċi fis-soċjetà.

Iżda aħna, nies li hsiebna għal kollox biex il-Millenium Bug ma tefettwaniex għandna mnejn ma hsebniex f'dawk iż-żgħażaġh maqbuda fil-vizzju tad-

droga u oħrajn, u ma għandhomx kuraġġ li jqumu minn din il-miżerja. Għandna mnejn injorajna lill-anzjani fi sptar jew li jgħixu waħedhom fid-djar tagħhom fejn, filwaqt li aħna hsiebna minn kmieni fejn ser ngħaddu l-ewwel siegħat ta' dan il-Millenju mal-ħbieb f'postijiet ta' divertiment, dawn l-anzjani għaddewh waħedhom bħal granet l-oħrajn kollha.

Ma' dawn in-nies min jaf jekk insejniex l-eluf ta' nies, inkluzi tfał, li qed jiġu abbużati u jsufri minn ingustizzji u sfruttament f'bosta pajjiżi fid-dinja. Jew kemm kien l-ammont ta' nies li mar il-Quddies biex l-ewwel siegħat tal-Millenju jibdihom b'tifhir lil Alla?!

Għalhekk, ejjew naħsbu kif matul dan il-Millenju nistgħu ngħixu dak li Ġesù pprova jgħidilna elfejn sena ilu. Huwa daqshekk diffiċli li matul dan il-Millenju nibdew ngħixu ma' dawn in-nies u ngħidulhom biex jintegraw ruħhom fis-soċjeta? Kieku nibdew niftakru f'dawn in-nies siekta u muġuġha tul is-sena kollha kieku l-ferħ li ħassejna meta konna qegħdin niċċelebraw il-bidu ta' dan il-Millenju nerġġhu ngedduh bl-istess imħabba li ġab Ġesù elfejn sena ilu. Imbagħad nistgħu ngħidu li l-Millenium Bug personalment effettwatek għax tkun qed toqrob il-paċi f'qalbek. □

QADI BLA PRETENSJONI

# Stil ta' Qadi *Frangiskan*

**D**an hu stil kollu kemm hu evangeliku: ġeneruż, bla flas u bla ebda tama ta' xi kumpens. Hu dak il-qadi umli mogħti bl-imħabba u magħmul lil kulhadd.

**Umli**

Isir bla ebda daqq ta' trombi, b'konvinzjoni ta' min hu qaddej li ma jiswa għal xejn u persważ li jista' jiġi magħmul aħjar minn oħrajn, kieku kellhom l-istess talenti li Alla ta lilna. Franġisku dejjem qies lilu nnifsu bl-iżgħar qaddej. Mhux ta' b'xejn li hu ried li wliedu jissejġu l-Ahwa Żgħar!

**Bl-imħabba**


Qadi mnisel minn u mgħajjex bl-imħabba u mħawwar bil-ġentilezza. F'dan ir-rigward Franġisku hallielna eżempju mimli pedagogija u psikoloġija fl-episodju tal-patri li qam bil-lejl jibki bil-ġuħ. Kien pront qam u qajjem miegħu lil uliedu l-oħra u ġegħelhom jieklu flimkien biex jiskansaw u jtaffu l-mistħija ta' ħuhom imġewwaħ. Qalilhom biex iserrħu rashom li dak l-ikel bil-lejl hejjieh mhux għax zaqqieq imma għax imqanqal mill-karità fraterna. L-ikel ipaxxi l-aptit, imma l-karità tmantni l ispirtu. Il qadi bl imħabba u bil-ġentilezza żewweġ flimkien l-awtorità u l-ubbidjenza. Il-qadi mwettaq minn xi hadd fis-setgħa huwa mmirat lejn il-ġid dovut lejn l-individwi u lejn il-komunità, filwaqt li l-qadi magħmul b'ubbidjenza juri x-xbieha ta' Alla f'min iħaddem l-awtorità. Franġisku ma kienx jikkmanda

bħal xi prelat, imma b'mod ta' ministru u qaddej li lest jobdi b'umiltà anki lil ta' tahtu.

**Ma' kulhadd**

Qadi indirizzat lejn il-hlejjaq kollha. Franġisku kien iqis lilu nnifsu b'qaddej tal-bnedmin kollha bla ebda eċċezzjoni, għax kollha huma ulied Alla u aħwa ta' Ġesù. U mal-qadi tal-bnedmin żied jaqdi lill-hlejjaq kollha meqjusin minnu mera ċara ta' tjubija u sbuħija ta' Alla u sellum li jwassal sat-tron tiegħu. Mal-qadi għaqqad ir-radd il-hajr u t-tifhir tiegħu u dak tal-hlejjaq lil Alla: "Mulejja, tkun imfahħar mal-hlejjaq kollha tiegħek." Għal Franġisku l-uniku u l-oghla għan tiegħu kien il-Hallieq: "Twajjeb Mulej int l-ghola, tista' kollox; għalik huma t-tifhir, is-sebħ, il-ġieħ u kemm hawn barka." Bħal Ġesù hu kien il-qaddej ta' Alla per eċċellenza. □

*San Franġisk idewwi l-lebbrużi (Bazilika tas-Salib Imqaddes, Firenze, Italja).*



# IL-WEGHDA

minn Lina BROCKDORFF ofs

**B**ir-roghda li kelli f'idi bilkemm stajt insib irkaptu ndaħħal iċ-ċavetta fis-serratura. X'hin irnexxieli niftaħ u dħalt, waqft fl-intrata ssummat. Hassejtni qisni halliel, hassejtni qisni qed nagħmel xi haġa mhux f'potha. Tajt harsa imbeżżgħa madwari. Kollox kien għadu l-istess, sa l-iċken labra tar-ras, u kollox nadif xummiema.

Hemm fuq il-*bureau* taħt it-taraġ kien hemm ir-tratt tradizzjonali tat-tiegħ tagħna, iħares lejja ċass minn ġo gwarniċ tal-fidda bl-akbar formalità u l-akbar enormità - (niftakar li kien rigal ta' ħija mill-Ingilterra) - bla sens ta' proporzjon ma' l-oġġetti ta' madwaru. Imbagħad, fuq it-tavolin ċkejken, ritratt imdaqqas, ritratt f'poża naturali meħud waqt harġa, li juri lilha u lili u lil Ronnie żgħir ta' xi sentejn bit-*teddybear* b'kollox - (dan ħadithulna oħtha).


Hassejt riġlejjha mażżri tul il-passaġġ li jagħti għas-salott. Ngħid id-dritt, bilkemm ma bdejt nissuspetta li seta' kien hemm xi ħadd hemm ... Għamilt l-almu, ħadt nifs qawwi u bdejt nikkalma lili nnifsi. Baħħ u skiet. U dak il-baħħ u s-skiet beda jinnervjani. Irhejtilha għall-kamra tas-sodda l-kbira. Nofs is-sodda kienet għada mikxufa, il-libsa tas-sodda mitluqa bl-addoċċ. L-istess waħda! Jista' jkun wara tant żmien? Iċċassajt inħares lejha. Tkexxixa ġriet ma' ġismi kollu, u b'sebgħi l-werrej bdejt immelles dik il-libsa safra ċara, irrakmata, delikata u nadifa. Bdejt nibża' naqbadha f'idi għax ... inniġġisha? ... għax nismellha? ... għax takkużani? ... jew għax taqsamli qalbi? Ma nistax ngħid liema minn dawn l-emozzjonijiet kollha kienet qed taħkimni l-aktar dak il-waqt, jista' jkun li kienu imħalltin tant tajjeb flimkien b'tali mod li ma tagħrafx liema taħkem l-aktar. Kemm hu kompleks il-bniedem! Jew aħjar nammetti kemm jien imħawwad u stramb jien!

Intfajt bla heġġa bilqiegħda fuq is-sodda u ergajt ressaqt idi għal fuq il-libsa rrakmata. Kemm tifikriet! Possibli li jien, Johnnie, spiċċajt hekk? Spiċċajt vittma ta' tifikriet li, waqt li bdew iċarrtuli qalbi, bdew ukoll jakkużawni. Imma ma' din l-esperjenza ta' qrusa bdejt intieghem ukoll ftit qtar

ta' hlewwa. Kien proċess mentali jew spiritwali li jien ma kellix kontroll fuqu. Hassejtni li jien bħal qiegħ l-oċejan li ġo fih bdew jaħkmu l-irwiefen tal-maltemp, u jien bħal distakkat nipprova nanalizzza x'qed jiġri. Ma kontx mgħaġġel biex jgħaddi l-maltemp għax kont qed niskopri Johnnie ieħor imsakkar ġo fija u li qatt ma kont naf bl-eżistenza tiegħu. X'kien qed jiġri?

Ma nafx kemm kont ili hemm x'hin iċ-ċempila metallika u kiefra bdiet iżzarżar. Hasditni. L-ewwel reazzjoni kienet li nerfa' idi u nwaqqaf l-isveljarin ta' fuq il-komodina. Iċ-ċempila issukat. Ġejt f'sikti u fhimt li dak kien it-telefon; mort niġri fuqu biex insikket u nifga dak il-ħoss arroganti li heżżiżni minn ħsbijiet; u li għalkemm minnhom ma ħadt xejn kostruttiv fl-istess hin hallew fija ħsus ta' tenerezza. "Hello. Iva, Johnnie ... eh ... iva ... imma domt ftit biex wasalt ... għadni kemm dħalt. Erga' għidli x'kelli ngiblu lir-Ronnie.

Dalwaqt tarani hemm.



Kellha raġun tinħasad Freda. Kienet għadha ixxukjata, u bdiet tibza' li seta' ġara xi haġa lili wkoll. Kont ili biċċa sew hemm u sadattant kont għadni lanqas wasalt sal-kamra ta' Ronnie biex inġiblu hwejġu. Ronnie, ibni ta' tnax-il sena dak inhar filgħodu tajritu karozza, u kien forsi qed jilgħabha mal-mewt.

Jekk allahaħares qatt imut! ... lanqas biss flaħt naħsibha. Jekk allahaħares qatt imut ikun kollu tort tiegħi ... forsi Alla jippermetti dan biex jikkastigani ... imma t-tifel ikun vittma nnoċenti. Le, le Mulej! Ikkastiga lili u mhux lili u lil ommu.

Fi ftit sekondi ħtaft hwejġu mill-kexxun u ġrejt bis-sorra 'l barra. Bdejt insuq kemm flaħt - quddiem i la bdejt nara karozzi u lanqas nies - bdejt nara biss wiċċ Ronnie, għajnejh ġo għadira demm. Jekk Ronnie kellu jmut kien jinħtiegħi li narah u nkelmu għal ftit minuti, imqar għal ftit sekondi: kelli bżonn urġenti li narah. Fuq kolloxx jien missieru u kelli dritt li narah. Imma fir-realtà jien kelli dritt? Veru li jien missieru ... imma ... imma ... O Alla! Tfakkarnix! ... Kont ili li hallejthom sitt snin u lil Ronnie kont narah biss sagħtejn fil-ġimgħa. Kelli bżonn li nilhqu ħaj. Mulej ... għadek tiftakarni? ... B'xorti tajba għadni naf illissen ismek ... Mulej żommu ħaj u qatt ma nitlobok xejn aktar b'tant ħerqa!

Bdejt inħejji x'kelli ngħidlu malli narah ... jekk ikolli x-xorti li nilhqu. Kont wegħedtu li għal għeluq żmienu, xahar ieħor, nixtrilu rota, għal Milied nixtrilu komputer u sen'oħra nsiefer miegħu sa Katanja ... Iblah li jien! U jekk imut? X'kont ser nagħmel jekk imutli? U x'kienet ser tagħmel ommu? Dan kien jonqosha. Min kien ser isabbarha? Imbagħad tkun weħedha żgur fil-kumpanija ta' qalbha maqsuma. Kif kont ser niffaċċjaha? Kont ili ma naraha sitt snin, u b'dan kollu leħinha, għalkemm mimli paniku, ma kellux fih l-ebda ton ta' akkuża jew tingiz. Kelmitni qisu qatt ma ġara xejn bejnietna u, wara li għarfitni b'dak li nqala', talbitni ngħibilha hwejġu bilgiri mid-dar għax hi kienet diġà l-isptar.

Wasalt, u battikata sħiħa biex nipparkja. Domt kwarta. Wara, bħal mignun, mort infittex fejn seta' kien Ronnie ... jew il-katavru tiegħu. Min jaf? Ġrejt tul kuruturi, tlajt kemm il-taraġ, dort ma nafx kemm-il kantuniera, u staqsi minn hemm u staqsi minn hawn fl-aħħar, nifsi maqtuġħ, wasalt qrib is-sala ta' l-operazzjonijiet fejn kien hu.

Wara bieb tal-ħġieġ, żewġ bankijiet ta' l-injam u fuqhom nofs tużżana nies, niesha. Xtaqt l-art tiblagaħni. Naturalment dawk waslu qabli. Tgħid ser jgħiduli xi haġa? Ičanfruni? Jaħbtu għalija? Kien ikun jixraqli. Hassejtni qisni dudu ta' l-art nitkaxkar infittex il-kenn ta' xi werqa biex nistaħba taħtha u ma nidhirx aktar.

Nerġa' nigri 'l isfel wara li nħalli l-hwejjeġ? Insellmilhom? Inkellimhom? Nagħmel ta' bir-ruħi li ma rajthomx? Kont wasalt fl-aħħar tarġa. Bdejt niksah u nirtgħod.

Ilmaħtha! Freda. Qamet minn fejn kienet u ġiet tilqagħni. Għajnejha kienu jleqqu imma dak il-ħin ma kenitx qed tibki, għal kuntrarju kellha nofs tbissima fuq wiċċha.

"Johnnie, naħseb li l-operazzjoni dalwaqt lesta ... ftit ilu *nurse* qattli ... li taħseb li l-aħgar għadda ... il-periklu l-kbir għadda. Il-ferita ta' rasu mhix gravi u għandu riġlu miksura."

Indunajt li kienet ser tibda tibki imma fl-istess ħin bdiet tikkontrolla ruħha. Harsitli f'għajnejja u jien ma flaħtx illissen kelma.

Aktar minn dak iż-żmien imbiegħed ta' meta kont ninnamra magħha dawk għajnejha nifduni, qrajt fihom volumi sħaħ ... volumi li minnhom ma stajt nemmen b'xejn ... qrajt l-aktar li hi għadha l-istess Freda, l-istess marti ... U f'dak il-waqt qasir, li jekk tkejlu bl-arloġġ huwa mument insinifikanti, f'dak il-mument hassejt fija il-kontinwazzjoni tat-taqbida, tal-maltemp ta' ġo fija. Ġara xi haġa. Ma tkellimtx u lanqas flaħt inħares aktar f'għajnejha. Tgħid kont qed nigġennen jew kienet din xi holma jew ħass ħazin wara x-xokk tat-tifel? U min kien ser iserrahli rasi u jgħidli x'kienet?

Bħal iblah poġġejt fuq bank hdejha, u ħriġt il-maktur mill-but. Hadd ma lissen kelma. Kien silenju li tħossu ser jisplodi bl-emozzjonijiet qawwija kontra xulxin.


Infetaħ beraħ il-bieb tal-ħġieġ - żaqziq, hsejjes u tisfir tar-roti ta' l-istreċer li fuqha kien hemm xi hadd mgħotti b'liżar. Tgħid Ronnie? Ġrejt għal fuqu. In-*nurse* warrbitni waqt li Freda tiġbitni lura. "Dak qisu mejjet" ippruvajt ngħajjat b'lehen li hareġ fġat.

Dak għadu taħt il-loppju ... "xi hadd wieġeb". Kien minnu jew kienet qed tipprova iserrahli rasi?

"Hares 'l hawn ... dan ibni ... għandi id-dritt li nkun naf ..."

Freda bla kliem xejn kompliet tiġbidni lura, ergajna fuq il-bank iebes, u l-istreċer baqa' diehel b'aktar żaqziq ġo sala faċċata. Wara eternità ta' kwarta sejhitalna. Kien beda jiġi f'sensih. Bdejt niprova niftakar il-kliem kollu li tgħallimt bl-ament fil-karozza. "Ronnie ser nixtrilek rota, fil-Milied nagħtik komputer ... imbagħad ... x'izjed? Fejn kien mar dak il-kliem sabiħ kollu li ħsibt qabel? Biex ser inferrhu? X'ser inwiegħdu?"

Imma minn dan kollu ma għedtu xejn. Dhalt hdejh b'dirgħajja l-leminija fuq spallejn ommu u Ronnie feheme kolloxx. Ma wegħedtu xejn ... imma wegħedtu kolloxx! □



1. Ha jieħdu qabda tin. (Is 38, 21, wara v. 6) (5)
2. X'għamlilha s-serp. (Ġen 3, 13) (6)
3. Dielja ta' ... (Ġer 48, 32) (5)
4. Għaqda. (1 Kor 1, 9) (5)
5. Berbqu kollu. (Lq 15, 13) (4)
6. Imlaqam it-Tewmi. (Ġw 11, 16) (5)
7. ..., għada ngib il-gradijiet. (Ez 10, 4) (5)
8. Dawn iqajmu l-ġlied. (2 Tim 2, 23) (5)
9. Xorti. (Est 3, 7) (3)
10. Mhux battala biss. (Mt 12, 44) (7)
11. u 12. Xejnu għal kollox. (Dt 12, 2) (6)
13. Hekk hi triqthom. (Prov 11, 20) (6)
14. Isejħilha oħtna. (Film 2) (5)
15. Saħħaħ qalbek. (Salm 27, 14) (5)
16. Hekk għamel Demetriju III-eżerċtu tiegħu. (1 Mak 11, 38) (5)
17. Jgħammru ħdejn il-... (2 Kron 21, 16) (5)
18. Jgħidu ħafna. (1 Tim 5, 13) (7)
19. Sultan tal-Persja. (Esd 1, 1) (4)
20. Firixha lejn it-Tramuntana. (Sof 2, 13) (3)
21. X'jagħmlu għajnejkom. (Mal 1, 5) (5)
22. Telgħet il-familja tiegħu. (1 Sam 10, 21) (5)

### RIŻULTAT TAT-TISLIBA TA' DIĊEMBRU:

**MIMDUDIN:** 5. Mohba; 6. Kīnes; 8. u 10. Ntawwal; 9. Nisa; 13. Eqdem; 15. Akaja; 17. Nar; 18. Linka; 19. Floku.

**WEQFIN:** 1. Għahas; 2. Pjan; 3. Pika; 4. Nfnew; 5. Munzell; 7. Silvanu; 11. Imnara; 12. Farfar; 14. Dinbu; 16. Azotu.

*Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslu mhux aktar tard mill-hmistax tax-xahar. Ibgħatu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14*

**Ir-Rebbieħ ta' dan ix-xahar huwa:  
Mr. Jacob Dalli - Valletta**

**Il-Bibbja li ntuzat għal din it-Tisliba hija dik ta' l-Għaqda Biblika (Edizzjoni 1984 jew 1997).**

## OMM ALLA

minn P. Wistin ATTARD ofm cap.

Kif jista' minn go warda  
Jitwieled il-ġennien?  
Jew johroġ il-fuħħari  
Miż-żingla kollha lwien?

Min qatt mill-anġli haseb  
Kif bniedma tista' ssir  
Omm stess ta' min ħalaqha.  
Dan għaġeb tassew kbir!

U 'ekk tghid lill-ħlejjaq kollha  
Li dal-misteru sar  
Minn omm u xebba, mohbi  
Fid-dlam tal-lejl go għar,

Ma tlum lil ħadd li jgħidlek:  
Min seta' jagħmel dan?  
Kliem iebes biex jitwemmen.  
Min kien, kien xi setgħan!

Omm Alla! X'inhu s-sema,  
Jo x-xmajjar jo l-widien,  
Jew l-isbaħ dwal għammixxa  
Jew liema għaġeb kien;

Omm Alla! X'armonija  
Jew lehen tas-smewwiet?  
Min qal kliem akbar minnkom?  
Min daq eħla ħlewriet?


Omm Alla! L-ibhra mmensi  
Ingabru lkoll flimkien,  
Ma' l-'iva' tiegħek tgeddsu  
Go keffa ta' miżien.

Omm Alla! Irjus ta' ħila  
Għaġġibt u thawdu shiħ.  
Għall-kobor tiegħu faħħru,  
Aghth kull ħajr u ġieħ.

Għax hekk ried is-Setgħani  
Jgħollik bħalma ċċekkint.  
Kull nisel jgħidlek hienja  
Omm Alla, xebba u bint.

15.08.'99

*N.B. Korrezzjoni dwar il-poeżija fuq San Franġisk fil-ħarġa ta' Ottubru:  
Fl-ewwel vers il-kelma "fajliet" trid tiġi "tajfiet".*



# KNISJA b'differenza

**R**idna li niehduha fejn xtaqna u xtaqna li lkun tista' timxi, u allura ghamilnieha fuq ir-roti u semmejnha: **Church on Wheels**. Dan kien wiehed mill-progetti tal-Kunsill Interdjoċesan tal-Vokazzjonijiet (K.I.V.) li qiegħed jorganizza għal dan il-millennju l-gdid. Il-K.I.V. huwa magħmul minn grupp ta' sacerdoti, reliġjużi u lajċi kkonsagrati li huma mpenjati b'mod dirett fil-ħidma vokazzjonali. Il-membri huma msejja "Edukaturi Vokazzjonali". Progetti oħra li diġà seħħew kienu: Konkors ta' kanzunetti reliġjużi b'tema vokazzjonali, liema kanzunetti ħarġu f'CD bit-titlu "Iva ... Niġi warajk"; sar ukoll festival kbir bl-isem ta' "youthCall"; bdiet ukoll attivita' ta' mpenn fil-volontarjat u fil-gejjieni favur l-ambjent; ser isir ukoll talb għall-vokazzjonijiet matul kull gurnata tas-sena 2000, mis-sacerdoti, reliġjużi u lajċi kkonsagrati ta' Malta u Għawdex.

L-idea ta' **Church on Wheels** twieldet f'Novembru tas-sena 1998 waqt seminar li l-istess kunsill organizza biex jippjana attivitajiet għall-millennju l-gdid. Il-hsieb huwa li noħroġu bi *trailer* tul is-sena kollha fil-parroċċi, skejjel, u fit-toroq tagħna, biex b'mod modern nuru, liż-zgħażaġh b'mod speċjali, is-sbuħija li tkun *full-timer* għal Alla. Fl-istess ħin kienet ix-xewqa tagħna li niltaqgħu man-nies b'mod dirett billi noħroġu mill-kunventi, djar u knejjes tagħna u mmorru nfittxu lil dawk li forsi qatt ma rawna jew qatt ma ġew f'kuntatt magħna, u naqsmu magħhom il-gost li tgħix għal Alla fil-qadi ta' l-oħrajn mingħajr ma fistenna xejn lura. B'dan il-mod aħna nixtiequ nkunu ta' servizz għal dawk li qed iħossu din is-sejfa f'qalbhom biex jingħataw totalment lil Alla iżda ma jafux kif għax qatt ma ltaqgħu ma' min jista' jgħin.

Barra minn dawn, il-kuntatt dirett man-nies, speċjalment maż-zgħażaġh, jista' jgħin biex wiehed jinduna b'din is-sejfa ġewwa fih, haġa li forsi qatt ma ta kasha jew qatt ma kkonsidraha. Dan huwa x-xogħol appuntu tagħna, membri tal-kunsill, bħala edukaturi vokazzjonali.

Għal dan il-għan ksibna *mechanical horse* u *trailer* magħluq ġentilment mogħti lilna mill-kumpannija "Express Trailers". Dan it-*trailer* ġie mibdul f'kappella ċkejna li tintuza wkoll bħala *media room*. Fiha aħna ser nuru videos vokazzjonali msieħba ma' diskussjoni fuq l-istess sugġett. Fiha jista' jkun hemm ukoll *prayer meetings* u talb ieħor flimkien ma' ċelebrazzjonijiet ewkaristiċi. Dawn l-attivitajiet ikunu dejjem għall-gruppi żgħar ta' bejn għaxra jew ħmistax-il persuna. L-iskop huwa li jkollna ċans nagħmlu kuntatt sewwa ma' min jidhol fit-*trailer*.

Kull xahar it-*trailer* ser ikun f'diversi skejjel sekondarji u parroċċi.

**Dawn huma l-postijiet li t-trailer ser ikun matul ix-xahar ta' Jannar (jista' jkun hemm xi tibdil):**

- It-Tlieta, 11 - fl-iskola sekondarja tal-bniet taż-Żejtun
- L-Erbgħa, 12 - fl-iskola sekondarja tal-bniet tal-Mosta
- Il-Ġimgħa, 14 - fl-iskola sekondarja tas-subien tal-Marsa
- It-Tlieta, 18 - fl-iskola sekondarja tal-bniet ta' l-Imrieħel
- Il-Ħamis, 20 - fil-parroċċa ta' San Bastjan - Qormi
- Il-Ġimgħa, 21 - fl-iskola sekondarja tal-bniet ta' Santa Lucia
- Il-Ħamis, 27 - fil-parroċċa tan-Naxxar



# L-IKLA TAL-MILLENJU


## Kemm ser tiswielek?

Jekk ser tiekol barra mid-dar nahseb ser tiswielek hafna aktar minn ikla tas-soltu! Nawguralek li tiehu gost. Izda ftakar f'hafna nies oħra li ma jistghux jagħmlu bhalek.

Ahna, bl-għajnuna generuza tiegħek lejn il-MISSJONI, f'ismek nistgħu nghanu lil dawn in-nies biex ikollhom haġġa aħjar.

Jekk trid, tista' tgħin lill-MISSJONI tagħna l-Kapuċċini billi:

- tagħmel **BORŻA TA' STUDJU** biex tgħin lis-Seminaristi Kapuċċini Kenjani (Lm 250 f'daqqa jew f'it f'it; waħdek jew flimkien ma' oħrajn);




- issieheb lill-għezież tiegħek, haġġin u mejtin, fil-**GHAQDA TAL-QUDDIES** immexxija mill-Ordni Kapuċċin;



- iġġedded l-abbonament tiegħek fir-rivista **DAWL FRANGISKAN** u thajjar oħrajn jabbonaw fiha;

- tiġbor **BOLOL** u **TELECARDS** użati;



*"Kont bil-ġuħ u tmajtuni, kont bil-għatx u sqejtuni, kont għeri u libbistuni ... dak li għamiltu ma' wieħed mill-izgħar fost dawn ħuti, għamiltuh miegħi"*  
(Mt 25, 35-40)

Għal aktar tagħrif ikteb lil:  
Fr. Joe Alessandro,  
Uffiċċju Missjoni,  
Kunvent tal-Kapuċċini,  
Floriana VLT 14  
jew ċempel: 233874 / 234949